
Ishvaradipoktam Shantyadhyayah

ಈಶ್ವರಾದಿಪ್ರೋಕ್ತಂ ಶಾಂತ್ಯಧ್ಯಾಯಃ

Document Information



Text title : Ishvaradipoktam Shantyadhyayah

File name : IshvArAdipoktaMshAntyadhyAyaH.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mahAdevAkhyah ekAdashamAMshaH | adhyAyaH 37-42||

Latest update : October 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 2, 2024

sanskritdocuments.org

ಈಶ್ವಾರಾದಿಪ್ರೋಕ್ತಂ ಶಾಂತ್ಯಧ್ಯಾಯಃ



(ಶಿವರಹಸ್ಯಾಂತರ್ಗತೇ ಮಹಾದೇವಾಖ್ಯೇ)

- ಶಿವಪಾರ್ವತೀಸಂವಾದೇ -

ಈಶ್ವರ ಉವಾಚ .

ಶಾಂತ್ಯಧ್ಯಾಯಾನ್ ಪ್ರವಕ್ಷ್ಯಾಮಿ ಸಮಾಹಿತಮನಾಃ ಶಿವೇ .

ರಾಜಚೋರಾಗ್ನಿಪೀಡಾಸು ಗ್ರಹಭೂತಗದಾದಿಭಿಃ .. 37.1..

ಪೀಡಿತಾನಾಂ ಶಿವೇ ಶಾಂತ್ಯೈ ಮಯೈವ ಮನಸಾ ಕೃತಾಃ .

ತಚ್ಛ್ರಣುಷ್ಠ ವದಾಮ್ಯದ್ಯ ಸರ್ವಪಾಪಕ್ಷಯಾಯ ಚ .. 37.2..

ಅತಃ ಪರಮಿದಂ ಗುಹ್ಯಂ ರುದ್ರೋದ್ಗೀತಂ ಮಹೋದಯಂ .

ಮಹಾವಿಘ್ನಪ್ರಶಮನಂ ಮಹಾಶಾಂತಿಕರಂ ಶುಭಂ .. 37.3..

ಅಕಾಲಮೃತ್ಯುಶಮನಂ ಸರ್ವವ್ಯಾಧಿ ನಿವಾರಣಂ .

ಪರಚಕ್ರಪ್ರಮಥನಂ ಸದಾ ವಿಜಯವರ್ಧನಂ .. 37.4..

ಸ್ತಂಭನಂ ಪರಸೈನ್ಯಸ್ಯ ರಿಪುನಾಶಕರಂ ಸದಾ .

ವಿಷಗ್ರಹಕ್ಷಯಕರಂ ಸಮಸ್ತಾಭೀಷ್ಟದಾಯಕಂ .. 37.5..

ಸರ್ವಶಾಂತ್ಯಧಿಕಾರಾಖ್ಯಂ ಧರ್ಮಂ ವಕ್ಷ್ಯೇ ಶೃಣುಷ್ಠ ತಂ .

ಸ ಶಾಂತಿಧಾರಕಸ್ತೃಕ್ಷೋ ನಾಗಯಜ್ಞೋಪವೀತವಾನ್ .. 37.6..

--

.. ಅಥ ಶಾಂತ್ಯಧ್ಯಾಯಃ 1 ..

ಚತುರ್ಮುಖಶ್ಚತುರ್ಬಾಹುಃ ಸಿತಭಸ್ಮಾವಗುಂಠಿತಃ .

ವರೋ ವರೇಣ್ಯೋ ವರದೋ ವಾಮದೇವೋ ಮಹೇಶ್ವರಃ .. 37.7..

ತ್ಸೈಲೋಕ್ಯನಮಿತಃ ಶ್ರೀಮಾನ್ ಶಾಂತಿಮಾಶು ಕರೋತು ಮೇ .

ಸರ್ವಾವಯವಮುಖ್ಯೇನ ಗಾತ್ರೇಣ ತನುಮಧ್ಯಮಾ .. 37.8..

ಪೀತಶ್ಯಾಮಾತಿಸೌಮ್ಯೇನ ಶಿವರೂಪೇಣ ಶೋಭಿತಾ .

ಲಲಾಟತಿಲಕೋಪೇತಾ ಚಂದ್ರರೇಖಾರ್ಧಧಾರಿಣೀ .. 37.9..

ದಿವ್ಯಾಂಬರಧರಾದೇವೀ ಸರ್ವಾಭರಣಭೂಷಿತಾ .

ವರಸ್ತ್ರೀ ಸರ್ವನಾರೀಣಾಂ ಶೋಭಾಗುಣಮಹಾಸ್ವದಾ .. 37.10..

ಭಾವನಾಮಾತ್ರಸಂತುಷ್ಟಾ ಉಮಾ ದೇವೀ ವರಪ್ರದಾ .
 ಸಾಕ್ಷಾದಾಗತ್ಯ ರೂಪೇಣ ಶಾಂತಾನಾಮಿವ ತೇಜಸಾ .. 37.11..
 ಶಾಂತಿಂ ಕರೋತು ಮೇ ಪ್ರೀತಾ ಭಕ್ತಾನಾಂ ಭಕ್ತವತ್ಸಲಾ .
 ಪದ್ಮರಾಗದ್ಯುತಿಃ ಸೌಮ್ಯೋ ರಕ್ತಮಾಲ್ಯಾನುಲೇಪನಃ .. 37.12..
 ಅಬಾಲೋ ಬಾಲರೂಪೇಣ ಷಣ್ಮುಖಃ ಶಿಖಿವಾಹನಃ .
 ಪೂರ್ಣೇಂದುವದನಃ ಸೌಮ್ಯಸ್ತಿಶಿಖಾಶಕ್ತಿಸಂಯುತಃ .. 37.13..
 ಕೃತ್ತಿಕೋಮಾಗ್ನಿರುದ್ರಾಂಗಗಂಗೋದ್ಭೂತಃ ಸುರಾರ್ಚಿತಃ .
 ಕಾರ್ತಿಕೇಯೋ ಮಹಾತೇಜಾ ವರದಾನೈಕತತ್ಪರಃ .. 37.14..
 ಶಾಂತಿಂ ಕರೋತು ಮೇ ಪ್ರೀತೋ ಬಲಂ ಸೌಖ್ಯಂ ಚ ಸರ್ವದಾ .
 ಮಹೋದರೋ ಮಹಾಕಾಯಃ ಸ್ನಿಗ್ಧಾಂಜನಸಮಪ್ರಭಃ .. 37.15..
 ಏಕದಂಷ್ಟ್ರೋತ್ಕಟೋ ದೇವೋ ಗಜವಕ್ತ್ರೋ ಮಹಾಬಲಃ .
 ನಾಗಯಜ್ಞೋಪವೀತೀ ಚ ನಾಗಾಭರಣಭೂಷಿತಃ .. 37.16..
 ಸರ್ವಾರ್ಥಸಂಪದಾಘಾರೋ ಗಣಾಧ್ಯಕ್ಷೋ ವರಪ್ರದಃ .
 ರುದ್ರಸ್ಯ ತನಯೋ ದೇವೋ ನಾಯಕೋಽಥ ವಿನಾಯಕಃ .. 37.17..
 ಕರೋತು ಮೇ ಮಹಾಶಾಂತಿಂ ಕರ್ಮಸಿದ್ಧಿಂ ಚ ಸರ್ವದಾ .
 ಇಂದ್ರನೀಲನಿಭಾಕ್ಷೋಽಗ್ನಿಪಶುಶೂಲಾಯುಧೋದ್ಯುತಃ .. 37.18..
 ರಕ್ತಾಂಬರಧರಃ ಶ್ರೀಮಾನ್ ಕೃಷ್ಣಾಂಗೋ ನಾಗಭೂಷಣಃ .
 ಪಾಪಾಪನೋದನಃ ಶುದ್ಧಸ್ತ್ವಲಕ್ಷ್ಮೀಮಲನಾಶನಃ .. 37.19..
 ಕರೋತು ಮೇ ಮಹಾಶಾಂತಿಂ ಮಹಾಕಾಲೋ ಮಹಾಬಲಃ .
 ಪೂತವಸ್ತ್ರಪರೀಧಾನಾ ಕನ್ಯಾ ಪುಷ್ಪೈಸ್ತ್ವಲಂಕೃತಾ .. 37.20..
 ಗಣನಾಥಾಂಬಿಕಾ ತ್ಯಕ್ಷಾ ಪುಣ್ಯಾ ಗೌರೀ ಸುರೇಶ್ವರೀ .
 ಸರ್ವಸಿದ್ಧಿಪ್ರದಾ ದೇವೀ ಪ್ರಸಾದಪರಮಾ ಪರಾ .. 37.21..
 ಶಾಂತಿಂ ಕರೋತು ಮೇ ಶಾಂತಾ ಸಿದ್ಧಿಮಾಶು ಪ್ರಯಚ್ಛತು
 ಸ್ನಿಗ್ಧಾ ಶ್ಯಾಮಲವರ್ಣೇನ ಮಹಿಷಾಸುರಮರ್ದಿನೀ .. 37.22..
 ಧನುಶ್ಚಕ್ರಪ್ರಹರಣಾ ಶಂಖಯಷ್ಟ್ರಸಿಧಾರಿಣೀ .
 ಅತರ್ಜನೋದ್ಯುತಕರಾ ಸರ್ವೋಪದ್ರವನಾಶಿನೀ .. 37.23..
 ಸರ್ವಮಂಗಲಮಾತಾ ಮೇ ಶಿವಮಾಶು ಪ್ರಯಚ್ಛತು .
 ನಿರ್ಮಾಂಸೇನ ಶರೀರೇಣ ಸುಸ್ನಾಯ್ವಸ್ಥಿನಿಬಂಧನಃ .. 37.24..
 ಅತಿಸೂಕ್ಷ್ಮೋಽತಿವಿಕ್ರಾಂತಸ್ತೃಕ್ಷೋ ಭೃಂಗಿರಿಟಿರ್ಮಹಾನ್ .
 ರುದ್ರಾತ್ಮಜೋ ರುದ್ರವೀರೋ ರುದ್ರೈಕಗತಮಾನಸಃ .. 37.25..
 ಸೋಽಪಿ ಶಾಂತಾತ್ಮಭಾವೇನ ಶಾಂತಿಮಾಶು ಕರೋತು ಮೇ .

ಪ್ರಚಂಡಗಣಸೈನ್ಯೇಶೋ ಮಹಾಕಾಲಾಸ್ತ್ರಧಾರಕಃ .. 37.26..
 ಅಕ್ಷಮಾಲಾರ್ಪಿತಕರಸ್ತ್ಯಕ್ಷಶ್ಚಂಡೇಶ್ವರಃ ಪ್ರಭುಃ .
 ಪ್ರಚಂಡವಾಪಹರಣೋ ಬೃಹಸ್ಪತ್ಯಾದಿಶೋಧಕಃ .. 37.27..
 ಕರೋತು ಮೇ ಮಹಾಯೋಗೀ ಕಲ್ಯಾಣಂ ಪರಮಂ ಶುಭಂ .
 ಪದ್ಮಾಸನಃ ಪದ್ಮನಿಭಶ್ಚತುರ್ವದನಪಂಕಜಃ .. 37.28..
 ಕಮಂಡಲುಧರಃ ಶ್ರೀಮಾನ್ ದೇವಗಂಧರ್ವಪೂಜಿತಃ .
 ಶಿವಧ್ಯಾನೈಕನಿರತಃ ಶಿವಸದ್ಭಾವಭಾವಿತಃ .. 37.29..
 ಬ್ರಹ್ಮಶಬ್ದೇನ ದಿವ್ಯೇನ ಬ್ರಹ್ಮಾಶಂತಿಂ ಕರೋತು ಮೇ .
 ಶಂಖಕುಂದೇಂದುವರ್ಣಾಭಿಃ ಕಂಠೇ ಮರಕತಪ್ರಭಃ .. 37.30..
 ಅಕ್ಷಮಾಲಾಶಿರಾ ಉಗ್ರಶಿವಜ್ಞಾನವ್ಯವಸ್ಥಿತಃ .
 ಚತುರ್ಮುಖಶ್ಚತುಷ್ಪಾದಸ್ತ್ರಿಣೇತ್ರಃ ಸರ್ವದೋಜ್ಜ್ವಲಃ .. 37.31..
 ಕ್ಷಿತೇಃ ಪತಿವ್ಯಷೋ ದೇವೋ ಧರ್ಮೋ ಧರ್ಮೋತ್ತಮೋತ್ತಮಃ .
 ಈಶಂ ವಹತಿ ಪೃಷ್ಠೇನ ತಸ್ಮಾದ್ಧರ್ಮೋ ಜಗತ್ಪ್ರಭುಃ .. 37.32..
 ವೃಷೋ ವೃಷಪತಿಶ್ರೀಮಾನ್ ದೇವಗಂಧರ್ವಪೂಜಿತಃ .
 ಶಿವಜ್ಞಾನೈಕಸಂಪನ್ನಃ ಶಿವಸದ್ಭಾವಭಾವಿತಃ .. 37.33..
 ವೃಷಶಬ್ದೇನ ದಿವ್ಯೇನ ವೃಷಃ ಶಾಂತಿಂ ಕರೋತು ಮೇ .
 ತಾಕ್ಷ್ಯಾಸನಶ್ಚತುರ್ಬಾಹುಃ ಶಂಖಚಕ್ರಗದಾಧರಃ .. 37.34..
 ಶ್ಯಾಮಃ ಪೀತಾಂಬರಧರೋ ವನಮಾಲಾವಿಭೂಷಿತಃ .
 ಯಜ್ಞೋ ದೇವೋತ್ತಮೋ ದೇವೋ ಮಾಧವೋ ಮಧುಸೂದನಃ .. 37.35..
 ಶಿವಪ್ರಸಾದ ಸಂಪನ್ನಃ ಶಿವಧ್ಯಾನಪರಾಯಣಃ .
 ಶಿವಾರ್ಚನರತೋ ನಿತ್ಯಂ ವಿಷ್ಣುಃ ಶಾಂತಿಂ ಕರೋತು ಮೇ .. 37.36..
 ಪದ್ಮರಾಗಪ್ರಭೋ ದೇವೀ ಚತುರ್ವದನ ಪಂಕಜಾ .
 ಅಕ್ಷಮಾಲಾರ್ಪಿತಕರಾಕಮಂಡಲುಧರಾ ಶಿವಾ .. 37.37..
 ಬ್ರಹ್ಮಾಣೀ ಸೌಮ್ಯವದನಾ ಶಿವಪೂಜಾಪರಾಯಣಾ .
 ಶಾಂತಿಂ ಕರೋತು ಮೇ ಪ್ರೀತಾ ಬ್ರಹ್ಮಶಬ್ದೇನ ನಿರ್ಮಲಾ .. 37.38..
 ಮಯೂರವಾಹನಾ ದೇವೀ ಸಿಂದೂರಾರುಣವಿಗ್ರಹಾ .
 ಶಕ್ತಿಹಸ್ತಾ ಮಹಾರೂಪಾ ಸರ್ವಾಭರಣಭೂಷಿತಾ .. 37.39..
 ರುದ್ರಭಕ್ತಾ ಮಹಾಪುಣ್ಯಾ ರುದ್ರಾರ್ಚನರತಾ ಸದಾ .
 ಕೌಮಾರೀ ವರದಾ ದೇವೀ ಕ್ಷೇಮಾರೋಗ್ಯಂ ದದಾತು ಮೇ .. 37.30..
 ಶಂಖಚಕ್ರಗದಾಹಸ್ತಾ ಶ್ಯಾಮಾ ಪೀತಾಂಬರಪ್ರಿಯಾ .
 ಚತುರ್ಭುಜಾ ತಾಕ್ಷ್ಯಾರಧಾ ವೈಷ್ಣವೀ ಸುರಪೂಜಿತಾ .. 37.31..
 ಶಿವಾರ್ಚನರತಾ ಭಕ್ತಾ ರುದ್ರೈಕಗತಮಾನಸಾ .

ಶಾಂತಿಂ ಕರೋತು ಮೇ ನಿತ್ಯಂ ಸರ್ವಾಸುರವಿಮರ್ದಿನೀ .. 37.32..
 ಹಿಮಸೇತುನಿಭಾ ದೇವೀ ಮಹಾವೃಷಭವಾಹಿನೀ .
 ತ್ರಿಶೂಲಹಸ್ತಾ ವರದಾ ನಾನಾಭರಣಭೂಷಿತಾ .. 37.33..
 ರುದ್ರಭಕ್ತಾ ಮಹಾವೀರ್ಯಾ ರುದ್ರಾರ್ಚನರತಾ ಸದಾ .
 ಚತುರ್ಭುಜಾ ಚತುರ್ವಕ್ತ್ರಾ ತ್ರಿಣೇತ್ರಾ ಪಾಪಹಾರಿಣೀ .. 37.34..
 ಆರ್ತಿಂ ಹರತು ಮೇ ಪ್ರೀತಾ ಮಾಹೇಶೀ ನಿತ್ಯಮುಜ್ವಲಾ .
 ವರಾಹಘೋರವಿಕಟಾ ವರಾಹವರವಾಹನಾ .. 37.35..
 ಶ್ಯಾಮಾಂಗಾ ವರದಾ ದೇವೀ ಶಂಖಚಕ್ರಗದಾಧರಾ .
 ತರ್ಜಯಂತೀ ಸದಾ ವಿಘ್ನಾನ್ ಅರ್ಚಯಂತೀ ಸದಾಶಿವಂ .. 37.36..
 ವಾರಾಹೀ ವರದಾ ದೇವೀ ಕ್ಷೇಮಾರೋಗ್ಯಂ ದದಾತು ಮೇ .
 ಐರಾವತಗಜಾರೂಢಾ ವಜ್ರಹಸ್ತಾ ಮಹಾಬಲಾ .. 37.37..
 ನೇತ್ರಾಣಾಂ ಚ ಸಹಸ್ರೇಣ ಭೂಷಿತಾ ಕಾಂಚನಪ್ರಭಾ .
 ಐಂದ್ರದೇವೀ ಸದಾಕಾಲಂ ಶಾಂತಿಮಾಶು ಕರೋತು ಮೇ .. 37.38..
 ಉರ್ಧ್ವಕೇಶೋತ್ಕಟಾ ಕ್ಷಾಮಾ ನಿರ್ಮಾಸಸ್ನಾಯುಬಂಧನಾ .
 ಕರಾಲವದನಾ ಘೋರಾ ಖಡ್ಗಖೇಟಾಯುಧೋದ್ಯತಾ .. 37.39..
 ಕಪಾಲಮಾಲಿನೀ ದೇವೀ ಕ್ಕೂರಾ ಖಟ್ಟಾಂಗಧಾರಿಣೀ .
 ಆರಕ್ತಪಿಂಗನಯನಾ ಗಜಚರ್ಮಾವಗುಂಠಿತಾ .. 37.40..
 ನಾನಾನಾಗಪರಿತಾಂಗೀ ಪ್ರೇತೋಪರಿ ನಿವಾಸಿನೀ .
 ಶಿವರೂಪೇಣ ಘೋರೇಣ ಶಿವಾರಾವಭಯಂಕರೀ .. 37.41..
 ಚಾಮುಂಡಾ ಚಂಡರೂಪೇಣ ಚಿತ್ರಾ ತ್ರಾಸಯತೇ ನನು .
 ಭೂತಪ್ರೇತಪಿಶಾಚೇಭ್ಯೋ ಮಮ ರಕ್ಷಾಂ ಕರೋತು ಸಾ .. 37.42..
 ಆಕಾಶಮಾತರೋ ದೇವ್ಯಸ್ತಥಾ ಭೂಲೋಕಮಾತರಃ .
 ಭೂತಾನಾಂ ಮಾತರಃ ಸರ್ವಾಸ್ತಥಾನ್ಯಾಃ ಪಿತೃಮಾತರಃ .. 37.43..
 ಸರ್ವಮಾತೃಗಣಾ ದೇವ್ಯಃ ಸ್ವಾಯುಧವ್ಯಗ್ರಪಾಣಯಃ .
 ಜಗದ್ವ್ಯಾಪ್ಯಾವತಿಷ್ಠಂತ್ಯೋ ಬಲಿಕಾಮಾ ಮಹಾದಯಾಃ .. 37.44..
 ರುದ್ರಭಕ್ತಾ ಮಹಾವೀರ್ಯಾ ರುದ್ರಾರ್ಚನಪರಾಯಣಾಃ .
 ಶಾಂತಿಂ ಕುರ್ವಂತು ಮೇ ನಿತ್ಯಂ ಮಾತರಃ ಸುರಪೂಜಿತಾಃ .. 37.45..
 ಯೇ ರುದ್ರಾ ರೌದ್ರಕರ್ಮಾಣೋ ರುದ್ರಸ್ಥಾನನಿವಾಸಿನಃ .
 ಸೌಮ್ಯಾಶ್ಚೈವ ತು ಯೇ ಕೇಚಿತ್ ಸೌಮ್ಯಸ್ಥಾನನಿವಾಸಿನಃ .. 37.46..
 ಮಾತರೋ ರುದ್ರರೂಪಾಶ್ಚ ಗಣಾನಾಮಧಿಪಾಶ್ಚ ಯೇ .
 ವಿಘ್ನಭೂತಾಸ್ತಥೈವಾನ್ಯೇ ದಶದಿಕ್ಷು ಸಮಾಚಿ(ಶ್ರಿ)ತಾಃ .. 37.47..
 ಸರ್ವೇ ಸುಪ್ರೀತಮನಸಃ ಪ್ರತಿಗೃಹ್ಣಂತಿಮಂ ಬಲಿಂ .. 37.48..

ಈಶ್ವರ ಉವಾಚ .

ಮಾಧ್ಯಮದ್ಯಂ ಚ ಶಾಂತಿಂ ಸುತ ತತಿ ಧನಗೋ ವಾಜಿಮಾತಂಗಯೂಥೇ-
ರಾಷ್ಟ್ರೇ ಗ್ರಾಮೇ ಪುರೇ ವಾ ಸುವಿಹಿತಮಧುನಾ ಶಾಂತಿದಾಃ ಸಂತು ಸರ್ವಾಃ .. 37.49..
.. ಇತಿ ಶಾಂತ್ಯಧ್ಯಾಯಃ 1 ..

.. ಅಥ ಶಾಂತ್ಯಧ್ಯಾಯಃ 2 ..

(ದಿಶಾಶಾಂತಿಃ)

ಸಿದ್ಧಿಂ ಪುಷ್ಕಂತು ಮೇ ನಿತ್ಯಂ ಭಯೇಭ್ಯಃ ಪಾಂತು ಮಾಂ ಸದಾ .
ಐಂದ್ರ್ಯಾಂ ದಿಶಿ ಗಣಾ ಯೇ ತು ವಜ್ರಹಸ್ತಾ ಮಹಾಬಲಾಃ .. 38.1..
ಸುಪೀತಾಕ್ಷಾ ಪೀತನಿಭಾಸ್ತಥಾ ವೈ ಪೀತಲೋಹಿತಾಃ .
ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.2..
ರುದ್ರಾರ್ಚನರತಾ ನಿತ್ಯಂ ಶಾಂತಿಂ ಕುರ್ವಂತು ಮೇ ಸದಾ .
ಆಗ್ನೇಯ್ಯಾಂ ಯೇ ಗಣಾಃ ಸರ್ವೇ ಶಕ್ತಿಹಸ್ತಾ ನಿಷಂಗಿಣಾಃ .. 38.3..
ಶಿವಪ್ರಣಾಮಪರಮಾಃ ಶಾಂತಿಂ ಕುರ್ವಂತು ಮೇ ಸದಾ .
ಯಾಮ್ಯಾಂ ದಿಶಿ ಗಣಾಃ ಯೇ ತು ಸತತಂ ದಂಡಪಾಣಯಃ .. 38.4..
ಸುಕೃಷ್ಣಾಕ್ಷಾಃ ಕೃಷ್ಣನಿಭಾಸ್ತಥಾ ವೈ ಕೃಷ್ಣಲೋಹಿತಾಃ .
ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.5..
ಪರಮೇಶಾರ್ಚನರತಾಃ ಶಾಂತಿಂ ಕುರ್ವಂತು ಮೇ ಸದಾ .
ನಿರ್ಮುತ್ಯಾಂ ಯೇ ಗಣಾಃ ಸರ್ವೇ ರಾಕ್ಷಸಾಃ ಖಡ್ಗಪಾಣಯಃ .. 38.6..
ಸುನೀಲಾಕ್ಷಾ ನೀಲನಿಭಾಸ್ತಥಾ ವೈ ನೀಲಲೋಹಿತಾಃ .
ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.7..
ರುದ್ರೈಕಧ್ಯಾನ ನಿರತಾಃ ಶಾಂತಿಂ ಕುರ್ವಂತು ಮೇ ಸದಾ .
ವಾರುಣ್ಯಾಂ ಯೇ ಗಣಾಃ ಸರ್ವೇ ಸತತಂ ಪಾಶಪಾಣಯಃ .. 38.8..
ಸಶ್ಯಾಮಾಕ್ಷಾಃ ಶ್ಯಾಮನಿಭಾಸ್ತಥಾ ವೈ ಶ್ಯಾಮಲೋಹಿತಾಃ .
ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.9..
ಪರಮೇಶಾರ್ಚನರತಾಃ ಶಾಂತಿಂ ಕುರ್ವಂತು ಮೇ ಸದಾ .
ವಾಯವ್ಯಾಂ ಯೇ ಗಣಾಃ ಸರ್ವೇ ಸತತಂ ಧ್ವಜಪಾಣಯಃ .. 38.10..
ಸೂರೂಮ್ರಾಕ್ಷಾ ಧೂಮ್ರನಿಭಾಸ್ತಥಾ ವೈ ಧೂಮ್ರಲೋಚನಾಃ .
ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.11..
ಶಿವಭಕ್ತಿಪರಾಃ ಸರ್ವೇ ಕ್ಷೇಮಂ ಕುರ್ವಂತು ಮೇ ಸದಾ .
ಕೌಬೇರ್ಯಾಂ ಯೇ ಗಣಾಃ ಸರ್ವೇ ಸತತಂ ನಿಧಿಪಾಣಯಃ .. 38.12..

ಸುಪೀತಾಕ್ಷಾಃ ಪೀತನಿಭಾಸ್ತಥಾ ವೈ ಪೀತಲೋಹಿತಾಃ .
 ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.13..
 ಶಿವಭಕ್ತಿಪರಾಃ ಸರ್ವೇ ಕ್ಷೇಮಂ ಕುರ್ವಂತು ಮೇ ಸದಾ .
 ಈಶಾನ್ಯಾಂ ಯೇ ಗಣಾಃ ಸರ್ವೇ ಪ್ರಶಾಂತಾಃ ಶೂಲಪಾಣಯಃ .. 38.14..
 ಸುಸೂಕ್ಷ್ಮಾಕ್ಷಾಃ ಸೂಕ್ಷ್ಮನಿಭಾಸ್ತಥಾ ವೈ ಸೂಕ್ಷ್ಮಲೋಹಿತಾಃ .
 ದಿವ್ಯಾಂತರಿಕ್ಷ ಭೌಮಾಶ್ಚ ಪಾತಾಲತಲವಾಸಿನಃ .. 38.15..
 ರುದ್ರಪ್ರಣಾಮಪರಮಾಃ ಶಾಂತಿಂ ಕುರ್ವಂತು ಮೇ ಸದಾ .
 ಅಧೋಭಾಗೇ ಗಣಾ ಯೇ ತು ಸತತಂ ಚಕ್ರಪಾಣಯಃ .. 38.16..
 ಸುಧೂಮ್ರಾಕ್ಷಾ ಧೂಮ್ರನಿಭಾಸ್ತಥಾ ವೈ ಧೂಮ್ರಲೋಹಿತಾಃ .
 ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.17..
 ಶಿವಭಕ್ತಿರತಾಃ ಸರ್ವೇ ಶಾಂತಿಂ ಕುರ್ವಂತು ಮೇ ಸದಾ .
 ಉರ್ಧ್ವ ಭಾಗೇ ಸ್ಥಿತಾ ಯೇ ತು ಸತತಂ ಪದ್ಮಪಾಣಯಃ .. 38.18..
 ಸುಪದ್ಮಾಕ್ಷಾಃ ಪದ್ಮನಿಭಾಸ್ತಥಾ ವೈ ಪದ್ಮಲೋಹಿತಾಃ .
 ದಿವ್ಯಾಂತರಿಕ್ಷಭೌಮಾಶ್ಚ ಪಾತಾಲತಲವಾಸಿನಃ .. 38.19..
 ಶಿವಪೂಜಾಸಮಾಯುಕ್ತಾಃ ಶಾಂತಿಂ ಕುರ್ವಂತು ಮೇ ಸದಾ .
 ಏತೇ ಗಣಾ ಮಹಾತ್ಮಾನೋ ಮಹಾಬಲಪರಾಕ್ರಮಾಃ .. 38.19..
 ಶಿವಂ ಸಂಪೂಜ್ಯ ಯತ್ನೇನ ಸ್ವಂ ಸ್ವಂ ಪದಮವಾಪಿರೇ .
 ತತಃ ಸುಪ್ರೀತಮನಸಃ ಶಾಂತಿಮಾಯುರ್ಬಲಂ ಶ್ರಿಯಂ .. 38.21..
 ಪ್ರಯಚ್ಛಂತಾಶು ಮರ್ತ್ಯಾನಾಂ ತದ್ಭಕ್ತಾನಾಂ ವಿಶೇಷತಃ .
 ನಾಮ್ನಾಸಮರಾವತೀ ಪೂಜ್ಯಾ ಪೂರ್ವಭಾಗೇ ವ್ಯವಸ್ಥಿತಾ .. 38.22..
 ವಿದ್ಯಾಧರಗಣಾಕೀರ್ಣಾ ಸಿದ್ಧಗಂಧರ್ವಸೇವಿತಾ .
 ರತ್ನಪ್ರಾಕಾರರಚಿತಾ ಮಹಾರತ್ನೋಪಶೋಭಿತಾ .. 38.23..
 ತತ್ರ ದೇವಪತಿಃ ಶ್ರೀಮಾನ್ ವಜ್ರಹಸ್ತೋ ಮಹಾಬಲಃ .
 ನೇತ್ರಾಣಾಂ ತು ಸಹಸ್ರೇಣ ಶೋಭನೇನ ವಿರಾಜಿತಃ .. 38.24..
 ಐರಾವತಗಜಾರೂಢೋ ಹೇಮವರ್ಣೋ ಮಹಾದ್ಯುತಿಃ .
 ದೇವೇಂದ್ರಃ ಪರಮೋ ಹೃಷ್ಟಃ ಪರಮೇಶಾರ್ಚನೇ ರತಃ .. 38.25..
 ಶಿವಧ್ಯಾನೈಕಸಂಪನ್ನಃ ಶಿವಭಕ್ತಿಪರಾಯಣಃ .
 ಶಿವಭಕ್ತೈಸ್ತಥಾ ಚಾನ್ಯೈರ್ದೇವೈರಿಹ ಸಹಾನುಗೈಃ .. 38.26..
 ಶಿವಪ್ರಣಾಮಪರಮಃ ಕರೋತು ಮಮ ಶಾಂತಿಕಂ .
 ಆಗ್ನೇಯ್ಯಾಸ್ತು ದಿಶೋಭಾಗೇ ಪುರೀ ತೇಜೋವತೀ ಶುಭಾ .. 38.27..
 ನಾನಾದೇವಗಣಾಕೀರ್ಣಾ ರತ್ನಜ್ವಾಲಾಸಮಾಕುಲಾ .
 ತತ್ರ ಜ್ವಾಲಾಪರಿತಾಂಗೋ ದೀಪ್ತ್ಯಾಂಗಾರಸಮದ್ಯುತಿಃ .. 38.28..

ಭೂತಿಕೃದ್ಧೇಹಿನಾಂ ದೇವೋ ಜ್ವಲನಃ ಪಾಪನಾಶನಃ .
 ಶಿವಪೂಜಾಸಮಾಯುಕ್ತಃ ಶಿವಧ್ಯಾನವಿಭಾವಿತಃ .. 38.29..
 ಶಾಂತಿಂ ಕರೋತು ಮೇ ದೇವಸ್ತಥಾ ಪಾಪಪರಿಕ್ಷಯಂ .
 ವೈವಸ್ವತಪುರೀನಾಮ ದಕ್ಷಿಣಸ್ಯಾಂ ವ್ಯವಸ್ಥಿತಾ .. 38.30..
 ಲೋಹಪ್ರಾಕಾರಸಂಯುಕ್ತಾ ಪ್ರಾಸಾದೈರ್ಗೋಪುರೈಃ ಶುಭಾ .
 ಸುರಾಸುರಶತಾನೀಕಪಿತೃಯಕ್ಷೋರಗಾಲಯಃ .. 38.31..
 ತತ್ರೇಂದ್ರನೀಲಸಂಕಾಶೋ ರತ್ನಸ್ರಗ್ವಸ್ತ್ರಭೂಷಣಃ .
 ಖಡ್ಗಪಾಣಿರ್ಮಹಾತೇಜಾಃ ಕರಾಲವದನೋಜ್ಜವಲಃ .. 38.32..
 ರಾಕ್ಷಸೇಂದ್ರಶ್ಚ ನಿರ್ಘೃತಿಃ ಶಿವಾರ್ಚನರತಃ ಸದಾ .
 ಕರೋತು ಮೇ ಮಹಾಶಾಂತಿಂ ಶಿವಭಕ್ತಿಸಮುತ್ಸುಕಃ .. 38.33..
 ಪಶ್ಚಿಮೇ ತು ದಿಶೋ ಭಾಗೇ ಪುರೀ ಶುದ್ಧವತೀ (ಶುದ್ಧಿಮತೀ) ಶುಭಾ .
 ನಾನಾರತ್ನಸಮಾಕೀರ್ಣಾ ನಾನಾಕಿನ್ನರಸೇವಿತಾ .. 38.34..
 ತೇಜಃ ಪ್ರಾಕಾರಸಂಕೀರ್ಣಾ ನಿರೌಪಮ್ಯಾ ಸದೋಜ್ಜ್ವಲಾ .
 ತತ್ರ ಮೌಕ್ತಿಕಸಂಕಾಶಃ ಪರಿಪಿಂಗಲಲೋಚನಃ .. 38.35..
 ಶ್ವೇತವಸ್ತ್ರಪರೀಧಾನಃ ಪಾಶಹಸ್ತೋ ಮಹಾದ್ಯುತಿಃ .
 ವರುಣಃ ಪರಯಾ ಭಕ್ತ್ಯಾ ಶಿವೈಕಾಽಹಿತಮಾನಸಃ .. 38.36..
 ರೋಗಶೋಕಾರ್ತಿಸಂತಾಪಂ ವಿನಾಶಯತು ಮೇ ಸದಾ .
 ವಾಯವ್ಯೇ ತು ದಿಶೋ ಭಾಗೇ ಪುರೀಗಂಧವತೀ ಶುಭಾ .. 38.37..
 ಋಷಿಸಿದ್ಧಗಣಾಕೀರ್ಣಾ ಹೇಮಪ್ರಾಕಾರತೋರಣಾ .
 ತಥಾ ಧೂಮ್ರೇಣ ದೇಹೇನ ಕೃಷ್ಣಪಿಂಗಲಲೋಚನಃ .. 38.38..
 ಪಟವಾಸಾಂತರಾಲೀನೋ ಧ್ವಜಯಷ್ಟ್ವಾಯುಧೋಜ್ಜ್ವಲಃ .
 ಪವನಃ ಪರಮೋ ದೇವಃ ಪರಮೇಶ್ವರಭಾವಿತಃ .. 38.39..
 ಕ್ಷೇಮಾರೋಗ್ಯಬಲಂ ಶಾಂತಿಂ ಕರೋತು ಮಮ ಸರ್ವದಾ .
 ಮಹೋದಯಾ ನಾಮ ಪುರೀ ಉತ್ತರೇಣ ವ್ಯವಸ್ಥಿತಾ .. 38.40..
 ಅನೇಕಯಕ್ಷಸಂಕೀರ್ಣಾ ನಾನಾರತ್ನೋಪಶೋಭಿತಾ .
 ತತ್ರ ದೇವೋ ಗದಾಹಸ್ತಶ್ಚಿತ್ರಸ್ರಗ್ವಸ್ತ್ರಭೂಷಣಃ .. 38.41..
 ಹ್ರಸ್ವಬಾಹುರ್ಮಹಾತೇಜಾಃ ಪರಿಪಿಂಗಲಲೋಚನಃ .
 ಕುಬೇರಃ ಶ್ರೀಮುಖಃ ಶ್ರೀಮಾನ್ ಹರಪಾದಾರ್ಚನೇ ರತಃ .. 38.42..
 ಶಾಂತಿಂ ಕರೋತು ಮೇ ಪ್ರೀತಃ ಶಮಶಾಂತೇನ ಚೇತಸಾ .
 ಯಶೋವತೀ ಪುರೀ ರಮ್ಯಾ ಐಶಾನ್ಯಾಂ ದಿಶಿ ಸಂಸ್ಥಿತಾ .. 38.43..
 ನಾನಾಗಣಸಮಕೀರ್ಣಾ ನಾನಾಕೃತಸುರಾಲಯಾ .
 ತೇಜಃಪ್ರಾಕಾರಪರ್ಯಂತಾ ನಿರೌಪಮ್ಯಗುಣಾನ್ವಿತಾ .. 38.44..

ತತ್ರ ಮೌಕ್ತಿಕಸಂಕಾಶಃ ಶಶಾಂಕಕೃತಶೇಖರಃ .
 ತ್ರಿಣೇತ್ರಃ ಶಾಂತರೂಪಾತ್ಮಾ ಹೃಕ್ಷಮಾಲಾಧರೋ ಹರಃ .. 38.45..
 ಈಶಾನಃ ಪರಮೋ ದೇವಃ ಶಿವಧ್ಯಾನೈಕತತ್ವರಃ .
 ಸೋಽಪಿ ಸರ್ವಾತ್ಮಭಾವೇನ ಶಾಂತಿಮಾಶು ಕರೋತು ಮೇ .. 38.46..
 ಈಶ್ವರ ಉವಾಚ .
 ಶಾಂತಾಃ ಶಿವಾರ್ಚನರತಾಃ ಶಿವಪಾದಸಕ್ತಾಃ
 ಯುಕ್ತಾ ಮಖಾಯುತಫಲೈರ್ವರಭಸ್ಮಭೂಷಾಃ .
 ರುದ್ರಾಕ್ಷವಕ್ಷಸ ಇಮೇ ಶಿವಲಿಂಗಭಕ್ತಾ
 ಏತೇ ಮದರ್ಚನಫಲೇನ ಗಣಾತಾಮುಪೇತಾಃ .. 38.47..
 .. ಇತಿ ಶಾಂತ್ಯಧ್ಯಾಯಃ 2 ..

.. ಅಥ ಶಾಂತ್ಯಧ್ಯಾಯಃ 3 ..

(ಲೋಕಶಾಂತಿಃ)
 ಭೂಲೋಕೇ ಚ ಭುವಲೋಕೇ ಸ್ವಲೋಕೇ ಚ ವಸಂತಿ ಯೇ .
 ದೇವದಿವ್ಯಪ್ರಭಾಯುಕ್ತಾಃ ಶಾಂತಿಂ ಕುರ್ವಂತು ಮೇ ಸದಾ .. 39.1..
 ಮಹಲೋಕೇ ಜನೋಲೋಕೇ ತಪೋಲೋಕೇ ಚ ಸಂಸ್ಥಿತಾಃ .
 ತೇ ತು ಪ್ರಮುದಿತಾ ದೇವಾಃ ಶಾಂತಿಂ ಕುರ್ವಂತು ಮೇ ಸದಾ .. 39.2..
 ಸತ್ಯಲೋಕೇ ಚ ಯೇ ದೇವಾಃ ಪ್ರಭಾಜ್ಜಲಿತವಿಗ್ರಾಃ .
 ಶಿವಭಕ್ತಾಃ ಸುಮನಸಃ ಭಯಾರ್ತಿಂ ನಾಶಯಂತು ಮೇ .. 39.3..
 ತಪೋಲೋಕೇ ಚ ಯೇ ದೇವಾಃ ಶುದ್ಧಾಃ ಸ್ಫಟಿಕವಿಗ್ರಹಾಃ .
 ರುದ್ರಭಕ್ತಾ ಮಹಾತ್ಮಾನಃ ಶಿವಂ ಕುರ್ವಂತು ಮೇ ಸದಾ .. 39.4..
 ಜನೋಲೋಕೇ ಚ ಯೇ ದೇವಾ ಧೌತಚಾಮೀಕರಪ್ರಭಾಃ .
 ಈಶಾನಂ ಪ್ರಣತಾ ನಿತ್ಯಂ ಶಾಂತಿಂ ಕುರ್ವಂತು ಮೇ ಸದಾ .. 39.6..
 ಭುವಲೋಕೇ ಚ ಯೇ ದೇವಾ ಭಾಸಯಂತೋ ದಿಶೋ ದಶ .
 ಶಿವೈಕಶರಣಾ ದೇವಾಃ ಪಾಪಂ ಪ್ರಶಮಯಂತು ಮೇ .. 39.7..
 (ಗಿರಿಕಂದರಾದಿಶಾಂತಿಃ)
 ಗಿರಿಕಂದರದುರ್ಗೇಷು ನಿವಸಂತಿ ಚ ಯೇ ನರಾಃ .
 ರುದ್ರಾರ್ಚನರತಾ ನಿತ್ಯಂ ಶಾಂತಿಂ ಕುರ್ವಂತು ಮೇ ಸದಾ .. 39.8..
 (ದೇವೀಭ್ಯಃ ಶಾಂತಿಪ್ರಾರ್ಥನಾ)
 ಶರಚ್ಚಂದ್ರಾಂಶುಗೌರೇಣ ದೇಹೇನಾಮಿತತೇಜಸಾ .
 ಸರಸ್ವತೀ ಶಿವೇ ಭಕ್ತಾ ಶಾಂತಿಮಾಶು ಕರೋತು ಮೇ .. 39.9..
 ಚಾರುಚಾಮೀಕರಪ್ರಖ್ಯಾ ಸರೋಜಕರಪಲ್ಲವಾ .

ಶಿವಭಕ್ತಾ ಚ ಶ್ರೀದೇವೀ ಶ್ರೀಮದ್ಭುಕ್ತಿಂ ದದಾತು ಮೇ .. 39.10..
 ಚಾರುಣಾ ಮುಖಚಂದ್ರೇಣ ವಿಚಿತ್ರಕನಕೋಜ್ವಲಾ .
 ಜಯಾ ದೇವೀ ಶಿವೇ ಭಕ್ತಾ ಸರ್ವಾನ್ ಕಾಮಾನ್ ದದಾತು ಮೇ .. 39.11..
 ಹಾರೇಣ ಸುವಿಚಿತ್ರೇಣ ಭಾಸ್ವತ್ಕನಕಮೇಖಲಾ .
 ಅಪರಾಜಿತಾ ರುದ್ರಭಕ್ತಾ ಕರೋತು ವಿಜಯಂ ಮಮ .. 39.12..
 (ಗ್ರಹಶಾಂತಿಃ)
 ಸಿಂದೂರಾರುಣವರ್ಣೇನ ದೇಹೇನಾಯತಲೋಚನಃ .
 ಸಹಸ್ರಕಿರಣಃ ಶ್ರೀಮಾನ್ ಸಪ್ತಸಪ್ತಿಕವಾಹನಃ .. 39.13..
 ಗಭಸ್ತಿಮಾಲೀ ಭಗವಾನ್ ಶಿವಪಾದಾರ್ಚನೇ ರತಃ .
 ಕರೋತು ಮೇ ಮಹಾಶಾಂತಿಂ ಗ್ರಹಪೀಡಾನಿವಾರಣಂ .. 39.14..
 ಜಗದಾಪ್ಯಾಯನಕರೋಽಪ್ಯಮೃತಾಂಶುಃ ಸುಶೀತಲಃ .
 ಸೋಮಃ ಸೌಮ್ಯೇನ ಭಾವೇನ ಗ್ರಹಪೀಡಾಂ ವ್ಯಪೋಹತು .. 39.15..
 ಪದ್ಮರಾಗೇಣ ದೇಹೇನ ದೇವಃ ಪಿಂಗಲಲೋಚನಃ .
 ಅಂಗಾರಕಸ್ತು ಸತತಂ ರುದ್ರಪೂಜಾಪರಾಯಣಃ .. 39.16..
 ರುದ್ರಸದ್ಭಾವಸಂಪನ್ನೋ ರುದ್ರಧ್ಯಾನೈಕತತ್ಪರಃ .
 ಗ್ರಹಪೀಡಾಭಯಂ ಸರ್ವಂ ವಿನಾಶಯತು ಮೇ ಸದಾ .. 39.17..
 ಕುಂಕುಮಭವಿನಾ ಶ್ರೀಮಾನ್ ದೇಹೇನಾಽಽರಕ್ತಪಿಂಗಲಃ .
 ಬುಧೋಽಪಿ ಶಿವಧಾಮಾತ್ಮಾ ಗ್ರಹಪೀಡಾಂ ವ್ಯಪೋಹತು .. 39.18..
 ತಪ್ತಚಾಮೀಕರಾಭೋ ಯಃ ಸರ್ವಜ್ಞಾನಸುಧಾಲಯಃ .
 ಬೃಹಸ್ಪತಿಃ ಸದಾಕಾಲಮೀಶ್ವರಾರ್ಚನತತ್ಪರಃ .. 39.19..
 ಸೋಽಪಿ ಶಾಂತಾತ್ಮಚಿತ್ತೇನ ಪರಮೇಣ ಸಮಾಧಿನಾ .
 ಗ್ರಹಪೀಡಾಂ ವಿನಿರ್ಜಿತ್ಯ ಕರೋತು ವಿಜಯಂ ಮಮ .. 39.20..
 ಹಿಮಕುಂದೇಂದುತುಲ್ಯಾಭೋಽಸುರದೈತ್ಯೇಂದ್ರಪೂಜಿತಃ .
 ಶುಕ್ರಃ ಶಿವಾರ್ಚಕೋ ನಿತ್ಯಂ ಗ್ರಹಪೀಡಾಂ ವ್ಯಪೋಹತು .. 39.21..
 ಭಿನ್ನಾ(ನೀಲಾ)ಜ್ವನಸಮಚ್ಛಾಯಃ ಸುರಕ್ತನಯನದ್ಯುತಿಃ .
 ಶನೈಶ್ಚರಃ ಶಿವೇ ಭಕ್ತಃ ಗ್ರಹಪೀಡಾಂ ವ್ಯಪೋಹತು .. 39.22..
 ಧೂಮ್ರಾಯಮಾಣಃ ಸತತಂ ಸರ್ವೋತ್ಪಾತಸಮನ್ವಿತಃ .
 ನೀಲಾಂಜನಸಮಃ ಶ್ರೀಮಾನ್ ಸೈಹ್ಮಿಕೇಯೋ ಮಹಾದ್ಯುತಿಃ .. 39.23..
 ಶಿವಪೂಜಾರತೋ ರಾಹುಃ ಗ್ರಹಪೀಡಾಂ ವ್ಯಪೋಹತು .
 ಧೂಮ್ರಾಯಮಾಣಃ ಸತತಂ ಸರ್ವೋತ್ಪಾತಸಮನ್ವಿತಃ .. 39.24..
 ಶಿವಾರ್ಚನರತಃ ಕೇತುಗ್ರಹಪೀಡಾಂ ವ್ಯಪೋಹತು .
 ಏತೇ ಗ್ರಹಾ ಮಹಾತ್ಮಾನಃ ಶಿವಾರ್ಚನಪರಾಯಣಾಃ .. 39.25..

ಶಾಂತಿಂ ಕುರ್ವಂತು ಮೇ ಹೃಷ್ಣಾಃ ಸದಾಕಾಲಂ ಹಿತೈಷಿಣಃ .
 ಮುಖೇ ಯಸ್ಯ ಸ್ಥಿತೋ ನಿತ್ಯಂ ವ್ಯಷ್ಟಿನಾಮ ಮಹಾಬಲಃ .. 39.26..
 ಸುಮುಖ ವಿಘ್ನಕಾರೀ ಚ ಪೃಷ್ಠೇ ಚ ವಿಜಯಂಕರಃ .
 ರುದ್ರಪ್ರಣಾಮಪರಮಃ ಶಾಂತಿಮಾಶು ಕರೋತು ಮೇ .. 39.27..
 (ತಿಥಿಶಾಂತಿಃ)

ತೃತೀಯಾ ಸಪ್ತಮೀ ಚೈವ ದಶಮೀ ಚ ಚತುರ್ದಶೀ .
 ಚತುರ್ಥಿ ಚಾಷ್ಟಮೀ ಚೈವ ಏಕಾದಶೀ ಚ ಪೂರ್ಣಿಮಾ .. 39.28..
 ಏತಾ ವಿಘ್ನಕರಾ ಭಕ್ತಾಃ ಶುಕ್ಲಕೃಷ್ಣಸಮುದ್ಭವಾಃ .
 ಭವಂತು ಮೇ ಶ್ರಿಯೋ ನಿತ್ಯಂ ಕುರ್ವಂತು ವಿಜಯಂ ಸದಾ .. 39.29..
 ಅಮಾವಾಸ್ಯಾ ಮಹಾಪುಣ್ಯಾ ಪಿತೃದೇವಸಮನ್ವಿತಾ .
 ಶಿವಾ ಹ್ಯೇಷಾ ತು ಪರಮಾ ಶಿವಸ್ಯ ಪರಮಾತ್ಮನಃ .. 39.30..
 ಶಿವತೇಜಃ ಸಮಾಯುಕ್ತಾಃ ಕರೋತು ಮಮ ಶಾಂತಿಕಂ .
 ಪ್ರತಿಪದ್ವಹ್ನಿಸಂಯುಕ್ತಾ ಅಷ್ಟಮೀ ರುದ್ರ(ಆದ್ರಾ)ಸಂಯುತಾ .. 39.31..
 ನವಮೀ ತಿಥಿರತ್ಯುಗ್ರಾ ದುರ್ಗಾದೇವ್ಯಧಿದೇವತಾ .
 ದಶಮೀ ಧರ್ಮಸಂಯುಕ್ತಾ ರುದ್ರೇಣೈಕಾದಶೀಯುತಾ .. 39.32..
 ದ್ವಾದಶೀ ವಿಷ್ಣುಸಂಯುಕ್ತಾ ಮದನೇನ ತ್ರಯೋದಶೀ .
 ಚತುರ್ದಶೀ ಮಹೇಶೇನ ಪೂರ್ಣಿಮಾ ತುಹಿನಾಂಶುನಾ .. 39.33..
 ಏತಸ್ತು ತಿಥಯಃ ಸರ್ವಾ ಈಶಾನಾರ್ಚನತತ್ಪರಾಃ .
 ಶಾಂತಿಂ ಕುರ್ವಂತು ಮೇ ನಿತ್ಯಂ ಸದಾಕಾಲಂ ಹಿತೈಷಿಣಃ .. 39.34..
 (ಯೋಗಶಾಂತಿಃ)

ವಿಷ್ಣುಂಭಃ ಪ್ರೀತಿರಾಯುಷ್ಮಾನ್ ಸೌಭಾಗ್ಯಂ ಶೋಭನಂ ತಥಾ .
 ಅತಿಗಂಡಃ ಸುಕರ್ಮಾ ಚ ದೃತಿಃ ಶೂಲಸ್ತಥೈವ ಚ .. 39.35..
 ಗಂಡೋ ವೃದ್ಧಿಧ್ರುವಶ್ಚೈವ ವ್ಯಾಘಾತೋ ಹರ್ಷಣಸ್ತಥಾ .
 ವಜ್ರಂಸಿದ್ಧಿವ್ಯತೀಪಾತೋ ವರೀಯಾನ್ ಪರಿಘಃ ಶಿವಃ .. 39.36..
 ಸಿದ್ಧಃ ಸಾಧ್ಯಃ ಶುಭಃ ಶುಭೋ ಬ್ರಾಹ್ಮಮಾಹೇಂದ್ರವೈದೃತಾಃ .
 ಚಂದ್ರಸ್ಯ ಭಾನೋರುತ್ಪನ್ನಾ ಯೇ ತೇ ಯೋಗಾ ಮಹಾಬಲಾಃ .. 39.37..
 ಶಿವಶಕ್ತಿಯುತಾಃ ಸರ್ವೇ ಶಿವಶಕ್ತಿವಿಧಾಯಿನಃ .
 ಶಾಂತಿಂ ಕುರ್ವಂತು ಮೇ ನಿತ್ಯಂ ಶಿವಧ್ಯಾನಪರಾಯಣಾಃ .. 39.38..
 (ನಕ್ಷತ್ರಶಾಂತಿಃ)

ಕೃತ್ತಿಕಾ ಪರಮಾ ದೇವೀ ರೋಹಿಣೀ ರುಚಿರಾನನಾ .
 ಶ್ರೀಮಾನ್ ಮೃಗಶಿರಾ ಭದ್ರಾ ಆದ್ರಾ ಚ ಪರಮೋಜ್ವಲಾ .. 39.39..
 ಪುನರ್ವಸುಸ್ತಥಾ ಪುಷ್ಯ ಆಶ್ಲೇಷಾ ಚ ಮಹೋಜ್ವಲಾ .

ನಕ್ಷತ್ರಮಾತರೋ ಹ್ಯೇತಾಃ ಪ್ರಭಾಮಾಲಾವಭಾಸಕಾಃ .. 39.40..
 ಮಹಾದೇವಾರ್ಚನರತಾ ಮಹಾದೇವಾನುಭಾವಿತಾಃ .
 ಪೂರ್ವಭಾಗೇ ಸ್ಥಿತಾಶ್ಚೈತಾಃ ಶಾಂತಿಂ ಕುರ್ವಂತು ಮೇ ಸದಾ .. 39.41..
 ಮಘಾ ಸರ್ವಗುಣೋಪೇತಾ ಪೂರ್ವಾ ಚೈವ ತು ಫಲ್ಗುನೀ .
 ಉತ್ತರಾ ಫಲ್ಗುನೀ ಚೇಷ್ಟಾ ಹಸ್ತಚಿತ್ರರಥೋತ್ತಮಾ .. 39.42..
 ಸ್ವಾತಿ ವಿಶಾಖಾ ವರದಾ ದಕ್ಷಿಣಸ್ಥಾನಸಂಸ್ಥಿತಾ .
 ಅರ್ಚಯಂತ್ಯಃ ಸದಾ ಕಾಲಂ ದೇವಂ ತ್ರಿಣಯನಂ ಪ್ರಭುಂ .. 39.43..
 ಮಮಾಪಿ ಶಾಂತಿಂ ಚೈವೈತಾಃ ಕುರ್ವಂತು ಶಿವಚೋದಿತಾಃ .
 ಅನೂರಾಧಾ ತಥಾ ಜ್ಯೇಷ್ಠಾ ಮೂಲಾ ಬುದ್ಧಿಸಮತ್ವಿತಾ .. 39.44..
 ಪೂರ್ವಾಷಾಢಾ ಮಹಾವೀರ್ಯಾ ಆಷಾಢಾತ್ಯುತ್ತರಾ ಶುಭಾ .
 ಅಭಿಜಿನ್ನಾಮ ನಕ್ಷತ್ರಂ ಶ್ರವಣಂ ಪರಮೋತ್ತಮಂ .. 39.45..
 ಏತಾಃ ಪಶ್ಚಿಮತೋ ದೀಪ್ತಾಃ ರಾಜಂತ್ಯಶ್ಚಾರುಮೂರ್ತಯಃ .
 ಈಶಾನಂ ಪೂಜಯಂತ್ಯೇತಾಃ ಸರ್ವಕಾಲಂ ಸುಮ್ಯೈಃ ಶಿವೇ .. 39.46..
 ಪ್ರಶಾಂತಿಂ ಮಮ ಕುರ್ವಂತು ವಿಭೂತಿಂ ಚ ಸಮಾಹಿತಾಃ .
 ಶ್ರವಿಷ್ಠಾ ಶತಭಿಷಕ್ ಚೈವ ಪೂರ್ವಾ ಭಾದ್ರಪದಾ ತಥಾ .. 39.47..
 ಉತ್ತರಾ ಭಾದ್ರರೇವತ್ಯಾವಶ್ವಿನೀ ಚ ಮಹರ್ಥಿಕಾ .
 ಭರಣೀ ಚ ಮಹಾವೀರ್ಯಾಂ ನಿತ್ಯಮುತ್ತರತಃ ಸ್ಥಿತಾಃ .. 39.48..
 ಶಿವಾರ್ಚನರತಾ ನಿತ್ಯಂ ಶಿವೈಕಗತಮಾನಸಾಃ .
 ಶಾಂತಿಂ ಕುರ್ವಂತು ಮೇ ನಿತ್ಯಂ ಸರ್ವಕಾಲಂ ಸುಖೋದಯಾಃ .. 39.49..
 (ರಾಶಿಶಾಂತಿಃ)
 ಅಥ ಮೇಷೋ ಮೃಗಾಧೀಶೋ ಧನುರ್ದೀಪ್ತಿಮತಾಂ ವರಃ .
 ಪೂರ್ವೇಣ ಭಾಸಯಂತ್ಯೇತೇ ಶಿವಪೂಜಾಪರಾಯಣಾಃ .. 39.50..
 ಶಾಂತಿಂ ಕುರ್ವಂತು ಮೇ ನಿತ್ಯಂ ಬಲಂ ಸೌಭಾಗ್ಯಮೇವ ಚ .
 ವೃಷಃ ಕನ್ಯಾ ಚ ವರದಾ ಮಕರಶ್ಚ ಮಹಾರ್ಥಕಃ .. 39.51..
 ಹರಪಾದರತಾ ನಿತ್ಯಂ ಶಿವಭಾವೇನ ಭಾವಿತಾಃ .
 ಏತೇ ದಕ್ಷಿಣದಿಕ್ಸಂಸ್ಥಾಃ ಪೂಜಯಂತಿ ಸದಾಶಿವಂ .. 39.52..
 ಭಕ್ತ್ಯಾ ಚ ಪರಯಾ ನಿತ್ಯಂ ಶಾಂತಿಂ ಕುರ್ವಂತು ಮೇ ಸದಾ .
 ಮಿಥುನಂ ಚ ತುಲಾಕುಂಭೌ ಪಶ್ಚಿಮಸ್ಯಾಂ ದಿಶಿ ಸ್ಥಿತಾಃ .. 39.53..
 ಶಿವಪಾದಾರ್ಚನರತಾಃ ಶಾಂತಿಂ ಕುರ್ವಂತು ಮೇ ಸದಾ .
 ಕರ್ಕಟೋ ವೃಶ್ಚಿಕೋ ಮೀನೋ ಹ್ಯೇತೇ ಉತ್ತರತಃ ಸ್ಥಿತಾ .. 39.54..
 ಯಜಂತ್ಯೇತೇ ಸದಾ ಕಾಲಂ ರುದ್ರಂ ಭುವನನಾಯಕಂ .
 ಶಾಂತಿಂ ಕುರ್ವಂತು ಮೇ ನಿತ್ಯಂ ಶಿವಜ್ಞಾನವಿಧಾಯಿನಃ .. 39.55..

(ಋಷಿಶಂತಿಃ)

ಋಷಯಃ ಸತ್ಯ ವಿಖ್ಯಾತಾ ಧ್ರುವಾಂತಾಃ ಪರಮೇಷ್ಟಿಲಾಃ .
 ಭಸ್ಮರುದ್ರಾಕ್ಷಭೂಷಾಢ್ಯಾ ತ್ರಿಪುಂಡ್ರಪರಿಮಂಡಿತಾಃ .. 39.56..
 ಶಿವಲಿಂಗಾರ್ಚನಪರಾಸ್ಥಿಕಾಲಮಮಿತೌಜಸಃ
 ಕಶ್ಯಪೋ ಗಾಲವೋ ಗಾಗ್ಯೋ ವಿಶ್ವಾಮಿತ್ರೋ ಮಹಾಮುನಿ .
 ಭೃಗುರ್ದಕ್ಷೋ ವಸಿಷ್ಠಶ್ಚ ಮೃಕಂಡುಃ ಪುಲಹಃ ಕೃತುಃ
 ನಾರದೋ ಮುನಿರತ್ರಿಶ್ಚ ಭರದ್ವಾಜೋಽಜ್ಞಿರಾಃ ಮುನಿಃ .. 39.58..
 ವಾಲ್ಮೀಕಿಃ ಕೌಶಿಕಃ ಕರ್ಣಃ ಶಾಕಲ್ಯೋಽಥ ಪುನರ್ವಸುಃ .
 ಶಾಕಲಾಯನ(ಆಶ್ವಲಾಯನ) ಇತ್ಯಾದ್ಯಾ ಮುನಯೋಽಥ ತಪಸ್ವಿನಃ .. 39.59..
 ಶಿವಧ್ಯಾನಾರ್ಚನೋದ್ಯುಕ್ತಾಃ ಶಾಂತಿಂ ಕುರ್ವಂತು ಮೇ ಸದಾ .
 ಋಷಿಪತ್ನೋ ಮಹಾಭಾಗಾಃ ಋಷಿಕನ್ಯಾಃ ಕುಮಾರಕಾಃ .. 39.60..
 ಶಿವಾರ್ಚನರತಾ ನಿತ್ಯಂ ಶಾಂತಿಂ ಕುರ್ವಂತು ಮೇ ಸದಾ .
 ಕುರ್ವಂತು ಶಾಂತಿಂ ವಿವಿಧಾಂ ಸುರೋತ್ತಮಾಃ .
 ಶಿವಾರ್ಚಕಾ ಭಸ್ಮತ್ರಿಪುಂಡ್ರಭೂಷಿತಾಃ .
 ಲಿಂಗಾರ್ಚಕಾಃ ಶಾಶ್ವತಧರ್ಮಯುಕ್ತಾಃ
 ಯುಕ್ತಾ ಭವಂತೈವ ಶಿವಪ್ರಸಾದಾತ್ .. 39.61..
 .. ಇತಿ ಶಾಂತ್ಯಧ್ಯಾಯಃ 3 ..

.. ಅಥ ಶಾಂತ್ಯಧ್ಯಾಯಃ 4 ..

ಈಶ್ವರ ಉವಾಚ .

(ಸಿದ್ಧಗಂಧರ್ವಾದಿ ಶಾಂತಿಃ)

ಸಿದ್ಧಾಶ್ಚ ಸಿದ್ಧತಪಸೋ ಗಂಧರ್ವಾಪ್ಸರಸಾಂ ಗಣಾಃ .
 ವಿದ್ಯಾಧರಾ ಮಹಾತ್ಮಾನೋ ಗರುಡಶ್ಚ ಮಹಾರ್ಥಕಃ .. 40.1..
 ಮಹೇಶ್ವರಪರಾ ಹ್ಯೇತೇ ಮಹೇಶ್ವರಪದಾರ್ಥಕಾಃ .
 ಸಿದ್ಧಿಮಾಶು ಪ್ರಯಚ್ಛಂತು ಶಿವಧರ್ಮಪರಾಯಣಾಃ .. 40.2..
 ನಮುಚಿದೈತ್ಯರಾಜೇಂದ್ರಃ ಶಂಭುಪೂಜಾಪರಾಯಣಃ .
 ಮಹಾನಾದೋಽಪಿ ವಿಖ್ಯಾತೋ ದೈತ್ಯಃ ಪರಮವೀರ್ಯವಾನ್ .. 40.3..
 ಹಾಟಕೇಶ್ವರದೇವಸ್ಯ ನಿತ್ಯಂ ಪೂಜಾಪರಾಯಣಃ .
 ಬಲಂ ವೀರ್ಯಂ ಚ ಮೇ ಕ್ಷಿಪ್ರಂ ಪ್ರಯಚ್ಛಂತು ಮಹಾರ್ಥಕಾಃ .. 40.4..
 (ದೈತ್ಯಶಾಂತಿಃ)

ಮಹಾಜಂಭೋಹಯಗ್ರೀವಃ ಪ್ರಹ್ಲಾದೋ ದೈತ್ಯಪುಂಗವಃ .
 ತಾರಕಾಗ್ನಿಮುಖಾ ದೈತ್ಯಾ ಕಾಲನೇಮಿರ್ಮಹಾಬಲಃ .. 40.5..

ಏತೇ ದೈತ್ಯಾ ಮಹಾತ್ಮಾನಃ ಶಿವಸದ್ಭಾವಭಾವಿತಾಃ .
 ಪುಷ್ಪಿಂ ಬಲಂ ತಥಾ ವೀರ್ಯಂ ಪ್ರಯಚ್ಛಂತು ಚ ಮೇ ಸುಖಂ .. 40.6..
 ವೈರೋಚನೋ ಹಿರಣ್ಯಾಕ್ಷಃ ಸುಪರ್ವಾ ಚ ಸುಲೋಮಕಃ .
 ಮುಚುಕುಂದಃ ಸುಕಂಠಶ್ಚ ದೈತ್ಯೋ ರೋಚನಕಸ್ತಥಾ .. 40.7..
 ಭಾವೇನ ಪರಮೇಣಾಶು ಯಜಂತಃ ಸರ್ವದಾ ಶಿವಂ .
 ಸತತಂ ಶಿತಭಾವೇನ ಪುಷ್ಪಿಂ ಕುರ್ವಂತು ಮೇ ಸದಾ .. 40.8..
 (ನಾಗಶಾಂತಿಃ)
 ಆರಕ್ತೇನ ಶರೀರೇಣ ರಕ್ತಾಂತಾಯತಲೋಚನಃ .
 ಮಹಾಭೋಗಕೃತಾಟೋಪಃ ಶಂಖಾಬ್ಜಕೃತಲಾಂಛನಃ .. 40.9..
 ಅನಲೋ ನಾಗರಾಜೇಂದ್ರಃ ಶಿವಪಾದಾರ್ಚನೇ ರತಃ .
 ಮಹಾಪಾಪವಿಷಂ ಹೃತ್ವಾ ಶಾಂತಿಮಾಶು ಕರೋತು ಮೇ .. 40.10..
 ಸುಖೇನ ಸುಶರೀರೇಣ ಸುಶ್ವೇತೋತ್ಪಲಶೇಖರಃ .
 ಚಾರುಭೋಗಕೃತಾಟೋಪಶ್ಚಾರುಹಾರವಿಭೂಷಣಃ .. 40.11..
 ವಾಸುಕಿನಾಗರಾಜೇಂದ್ರಃ ಶಿವಪಾದಾರ್ಚನೇ ರತಃ .
 ಸರ್ವರೋಗವಿಷಂ ಹೃತ್ವಾ ಕ್ಷೇಮಾರೋಗ್ಯಂ ದದಾತು ಮೇ .. 40.12..
 ಅತಿಪ್ರೀತೇನ ದೇಹೇನ ಪ್ರಸ್ಫುರದ್ಭೋಗಸಂಪದಾ .
 ತೇಜಸಾ ಚಾತಿದೀಪ್ತೇನ ಕೃತಸ್ತಸ್ತಿಕಲಕ್ಷಣಃ .. 40.13..
 ನಾಗೇಂದ್ರಸ್ತಕ್ಷಕಃ ಶ್ರೀಮಾನ್ನಾಗಕೋಟ್ಯಾ ಸಮನ್ವಿತಃ .
 ವಿಷಶಸ್ತ್ರಾದಿನಂತಾಪಂ ಹತ್ವಾ ಶಾಂತಿಂ ಕರೋತು ಮೇ .. 40.14..
 ಪದ್ಮವರ್ಣೇನ ದೇಹೇನ ಪದ್ಮಪತ್ರಾಯತೇಕ್ಷಣಃ .
 ಪದ್ಮಬಿಂದುಕೃತಾಭಾಸೋ ಗ್ರೀವಾಯಾಮೇಕರೇಖಯಾ .. 40.15..
 ಖ್ಯಾತಃ ಪದ್ಮೋ ಮಹಾನಾಗಃ ಶಿವಪಾದಾರ್ಚನೇರತಃ .
 ಕರೋತು ಮೇ ಮಹಾಶಾಂತಿಂ ಮಹಾಪಾಪವಿಷಕ್ಷಯಂ .. 40.16..
 ಪುಂಡರೀಕನಿಭೇನಾಪಿ ದೇಹೇನಾಮಿತತೇಜಸಾ .
 ಶಂಖಶೂಲಾಬ್ಜರುಚಿರೈರ್ಭೂಷಿತೋ ಮೂರ್ಧ್ನಿ ಬಿಂದುಭಿಃ .. 40.17..
 ಮಹಾಪದ್ಮೋ ಮಹಾನಾಗೋ ಹರಪಾದಾರ್ಚನೇ ರತಃ .
 ವಿನಿಹತ್ಯ ವಿಷಂ ಘೋರಂ ಶಾಂತಿಮಾಶು ಕರೋತು ಮೇ .. 40.18..
 ಶಂಖಪಾಲಃ ಶ್ರಿಯಾ ದೀಪ್ತಃ ಶಿವಪಾದಾಬ್ಜಪೂಜಕಃ .
 ಮಹಾವಿಷಂ ಮಹಾಘೋರಂ ಶಾಂತಿಮಾಶು ಕರೋತು ಮೇ .. 40.20..
 ಅತಿಗೌರೇಣ ದೇಹೇನ ಚಂದ್ರಾರ್ಧಕೃತಶೇಖರಃ .
 ದೀಪ್ತಭೋಗಃ ಕೃತಾಟೋಪಃ ಶಂಭುಲಕ್ಷಣಲಕ್ಷಿತಃ .. 40.21..
 ಗುಲಿಕೋ ನಾಗರಾಜೇಂದ್ರೋ ನಿತ್ಯಂ ಹರಪರಾಯಣಃ .

ಅಪಹೃತ್ಯ ವಿಷಂ ಘೋರಂ ಕರೋತು ವಿಷಶಾಂತಿಕಂ .. 40.22..
 ಅಂತರಿಕ್ಷೇ ಚ ಯೇ ನಾಗಾ ಯೇ ನಾಗಾ ಭುವಿ ಸಂಸ್ಥಿತಾಃ .
 ಪಾತಾಲೇ ಸಂಸ್ಥಿತಾ ನಾಗಾಃ ಸರ್ವೇಽಪ್ಯತ್ರ ಸಮನ್ವಿತಾಃ .. 40.23..
 ರುದ್ರಪಾದಾರ್ಚನೋದ್ಯುಕ್ತಾಃ ಶಾಂತಿಂ ಕುರ್ವಂತು ಮೇ ಸದಾ .
 ನಾಗಿನೋ ನಾಗಕನ್ಯಾಶ್ಚ ತಥಾ ನಾಗಕುಮಾರಿಕಾಃ .. 40.24..
 ಶಿವಭಕ್ತಾಃ ಸುಮನಸಃ ಶಾಂತಿಂ ಕುರ್ವಂತು ಮೇ ಸದಾ .
 ಯ ಇದಂ ನಾಗ ಸಂಸ್ಥಾನಂ ಕೀರ್ತಯೇದ್ವಾ ಶ್ರ್ವಣೋತಿ ವಾ .. 40.25..
 ನ ತಂ ನಾಗಾ ವಿಹಿಂಸಂತಿ ವಿಷಂ ನಾಕ್ರಮತೇ ಸದಾ .
 ಗಂಗಾ ಪುಣ್ಯಾ ಮಹಾದೇವೀ ಯಮುನಾ ನರ್ಮದಾ ನದೀ .. 40.26..
 (ನದೀಶಾಂತಿಃ)
 ಗೋಮತೀ ಚಾಪಿ ಕಾವೇರೀ ವರುಣಾ ದೇವಕೀ ತಥಾ .
 ಸರ್ವಭೂತಪತಿಂ ದೇವಂ ಪರಮೇಶಂ ಮಹೇಶ್ವರಂ .. 40.27..
 ಪೂಜಯಂತಿ ಸದಾ ನದ್ಯಸ್ತದಾ ತದ್ಭಾವಭಾವಿತಾಃ .
 ಶಾಂತಿಂ ಕುರ್ವಂತು ಮೇ ನಿತ್ಯಂ ಸದಾ ಪಾಪಪರಿಕ್ಷಕಾಃ .. 40.28..
 ಚಂದ್ರಭಾಗಾ ಮಹಾಪುಣ್ಯಾ ನದೀ ಗೋದಾವರೀ ಶುಭಾ .
 ಸರಯೂಃ ಗಂಡಕೀ ಶ್ರೇಷ್ಠಾ ಕೌಶಿಕೀ ಚ ಸರಸ್ವತೀ .. 40.29..
 ಪಂಪಾ ವೇಗವತೀ ಪುಣ್ಯಾ ಶ್ರೇಷ್ಠಾ ವಿಷ್ಣುನದೀ ತಥಾ .
 ಏತಾ ನದ್ಯೋ ಮಹಾಭಾಗಾಃ ಶಿವಪಾದಾರ್ಚನೇ ರತಾಃ .. 40.30..
 ಶಾಂತಿಂ ಕುರ್ವಂತು ಮೇ ನಿತ್ಯಂ ಶಿವಧ್ಯಾನೈಕಮಾನಸಾಃ .
 ನೈರಂಜನಾ ನಾಮ ನದೀ ಶೋಣಶ್ಚಾಪಿ ಮಹಾಹ್ರದಃ .. 40.31..
 ಮಂದಾಕಿನೀ ಚ ಪರಮಾ ಸದಾ ಸನ್ನಿಹಿತಾ ಶುಭಾ .
 ಏತಾಶ್ಚಾನ್ಯಾ ಮಹಾನದ್ಯೋ ಭೂಮಿದಿವ್ಯಂತರಿಕ್ಷಗಾಃ .. 40.32..
 ರುದ್ರಾರ್ಚನಪರಾ ನದ್ಯಃ ಕುರ್ವಂತು ಮಮ ಶಾಂತಿಕಂ .
 ಗುಹ್ಯಾನಿ ಯಾನಿ ತೀರ್ಥಾನಿ ಆಸಮುದ್ರಾತ್ಸರಾಂಸಿ ಚ .. 40.33..
 ಕುರ್ವಂತು ಶಾಂತಿಕಂ ತಾನಿ ಕೀಟಕಾಧಿಷ್ಠಿತಾನಿ ಚ .
 (ಯಕ್ಷಾದಿಶಾಂತಿಃ)
 ಮಹಾವೈಶ್ರವಣೋ ದೇವೋ ಯಕ್ಷರಾಜೋ ಮಹಾರ್ಥಿಕಃ .. 40.34..
 ಯಕ್ಷಕೋಟಿಪರೀವಾರಃ ಯಕ್ಷಾಃಸಂಖ್ಯೇಯ ಸಂಯುತಃ .
 ಮಹಾವಿಭವಸಂಪನ್ನೋ ಹರಪಾದಾರ್ಚನೇ ರತಃ .. 40.35..
 ಶಾಂತಿಂ ಕರೋತು ಮೇ ಪ್ರೀತಃ ಪದ್ಮಪತ್ರಾಯತೇಕ್ಷಣಃ .
 ಮಾಣಿಭದ್ರೋ ಮಹಾಯಕ್ಷೋ ಮಣಿರತ್ನವಿಭೂತಃ .. 40.36..
 ಮನೋಹರೇಣ ಹಾರೇಣ ಕಂಠಲಗ್ನೇನ ರಾಜತೇ .

ಶಿವಧ್ಯಾನಪರೋ ನಿತ್ಯಂ ಶಿವಪಾದಾಬ್ಜಪೂಜಕಃ .. 40.37..
 ಶಾಂತಿಂ ಕರೋತು ಮೇ ನಿತ್ಯಂ ಸರ್ವರೋಗನಿವಾರಣಂ .
 ಯಕ್ಷಿಣೀ ಯಕ್ಷಕನ್ಯಾಭಿಃ ಪರಿವಾರಿತವಿಗ್ರಹಾ .. 40.38..
 ರುದ್ರಾರ್ಚನರತಾ ನಿತ್ಯಂ ಕರೋತು ಮಮ ಶಾಂತಿಕಂ .
 ಸುವೀರೋ ನಾಮ ಯಕ್ಷೇಂದ್ರೋ ಮಣಿಕುಂಡಲಭೂಷಣಃ .. 40.39..
 ಲಲಾಟಹೇಮಪಟ್ಟೀನ ಶೋಭನೇನ ವಿರಾಜಿತಃ .
 ಬಹುಯಕ್ಷಸಮಾಕೀರ್ಣೋ ಯಕ್ಷೈರ್ನಮಿತವಿಗ್ರಹಃ .. 40.40..
 ಶಿವಪೂಜಾರತೋ ನಿತ್ಯಂ ಕರೋತು ಮಮ ಶಾಂತಿಕಂ .
 ಪಂಚಗೋ ನಾಮ ಯಕ್ಷೇಂದ್ರಃ ಕರ್ಣಿಕಾಕಟಕೋಜ್ಜ್ವಲಃ .. 40.41..
 ಮಕುಟೇನ ವಿಚಿತ್ರೇಣ ಕೇಯೂರಾಭ್ಯಾಂ ವಿರಾಜಿತಃ .
 ಯಕ್ಷಕನ್ಯಾಸಮಾಯುಕ್ತೋ ಯಕ್ಷಕೋಟಿಸಮನ್ವಿತಃ .. 40.42..
 ಹರಾರ್ಚನರತಃ ಶ್ರೀಮಾನ್ ಕರೋತು ಮಮ ಶಾಂತಿಕಂ .
 ಶ್ರೀಮಾನ್ ವಿಭಂಡಕೋ ಯಕ್ಷೋ ನಾನಾರತ್ನವಿಭೂಷಿತಃ .. 40.43..
 ಚಾರುಕುಂಡಲಯುಗ್ಮೇನ ಕರ್ಣೇ ನಿತ್ಯಂ ವಿರಾಜಿತಃ .
 ಯಕ್ಷೇಂದ್ರೋ ಯಕ್ಷನಮಿತೋ ಯಕ್ಷಸೇನಾಪತಿರ್ಬುಧಃ .. 40.44..
 ಹರಪಾದಾರ್ಚನರತಃ ಕರೋತು ಮಮ ಶಾಂತಿಕಂ .
 ಧೃತರಾಷ್ಟ್ರೋ ಮಹಾತೇಜಾಃ ಯಕ್ಷೋ ಯಕ್ಷಾಧಿಪಃ ಪ್ರಭುಃ .. 40.45..
 ದಿವ್ಯಪಟ್ಟಾಂಶುಕಥನ್ನೋ ಮಣಿಕಾಂಚನಭೂಷಣಃ .
 ಶಿವಪ್ರಸಾದಸಮಪನ್ನಃ ಕರೋತು ಮಮ ಶಾಂತಿಕಂ .. 40.46..
 ಶಿವಪ್ರಸಾದಸಂಪನ್ನಃ ಕರೋತು ಮಮ ಶಾಂತಿಕಂ .
 ಪೂರ್ಣಭದ್ರೋ ಮಹಾಯಕ್ಷೋ ಸರ್ವಾಲಂಕಾರಭೂಷಿತಃ .. 40.47..
 ರತ್ನದೀಪ್ತೇನ ದೇಹೇನ ಪಟ್ಟೀನಾವಿರಾಜಿತಃ .
 ಯಕ್ಷಕೋಟಿಸಹಸ್ರೇಣ ಪರಿವಾರಿತವಿಗ್ರಹಃ .. 40.48..
 ರುದ್ರಪ್ರಣಾಮಪರಮೋ ರುದ್ರಭಕ್ತಿಸಮನ್ವಿತಃ .
 ರುದ್ರಾರ್ಚನಸಮಾಯುಕ್ತಃ ಕರೋತು ಮಮ ಶಾಂತಿಕಂ .. 40.49..
 ವಿರೂಪಾಕ್ಷಶ್ಚ ಯಕ್ಷೇಂದ್ರಃ ಶ್ವೇತವಾಸಾ ಮಹಾದ್ಯುತಿಃ .
 ಚಾರುಕಾಂಚನಮಾಲಾಭಿಃ ಕಿಂಕಿಣೀರವಕಾಂಚಿತಃ .. 41.1..
 ವಿಭೂಷಿತಃ ಸದಾಕಾಲಂ ವರದಾನ್ಯೈಕತತ್ಪರಃ .
 ರುದ್ರಪೂಜಾಕರೋ ನಿತ್ಯಂ ಕರೋತು ಮಮ ಶಾಂತಿಕಂ .. 41.2..
 ಅಂತರಿಕ್ಷೇ ಚ ಯೇ ಯಕ್ಷಾ ಯೇ ಯಕ್ಷಾಃ ಸರ್ವಸಂಸ್ಥಿತಾಃ .
 ಗಿರಿಕಂದರದುರ್ಗೇಷು ಯೇ ಯಕ್ಷಾ ಭೂತಿವಾಸಿನಃ .. 41.3..
 ಪಾತಾಲವಾಸಿನೋ ಯಕ್ಷಾ ನಾನಾರೂಪಾಯುಧೋದ್ಯತಾಃ .

ಶಿವಭಕ್ತಾಃ ಸುಮನಸಃ ಶಿವಪೂಜಾಸಮುತ್ಸುಕಾಃ .. 41.4..
 ಶಾಂತಿಂ ಕುರ್ವಂತು ಮೇ ಹೃಷ್ಟಾಃ ಶಾಂತಾಃ ಶಾಂತೇನ ತೇಜಸಾ .
 ಯಕ್ಷಿಣ್ಯೋ ವಿವಿಧಾಕಾರಾಸ್ತಥಾ ಯಕ್ಷಕುಮಾರಕಾಃ .. 41.5..
 ಯಕ್ಷಕನ್ಯಾ ಮಹಾಭಾಗಾಃ ಶಿವಧ್ಯಾನೈಕತತ್ಪರಾಃ .
 ಶಾಂತಿಂ ಸ್ವಸ್ತಿಯನಂ ಕ್ಷೇಮಂ ಬಲಂ ಕಲ್ಯಾಣಮೇವ ಚ .. 41.6..
 ಶಾಂತಿಂ ಕುರ್ವಂತು ಸರ್ವೇ ಹರಪದಕಮಲೋದಾರಭಾವೈಕ ಭೃಂಗಾ
 ಯಕ್ಷಾಸ್ತ್ಯಕ್ಷಪದಾಂಬುಜಾರ್ಚನರತಾ ನಾಗಾಃಸದಾ ಪಾಂತು ಮಾಂ .
 ಸದ್ಯೋಜಾತಪ್ರಿಯಾಭಿಃ ಗಿರಿವರಜನಿತಾ ಪುಣ್ಯಸದ್ಯೋಽಪಿ ಸದ್ಯಃ
 ಪಾಪಂ ಮೇ ಪ್ರವಿನಾಶಯಂತು ಸತತಂ ಶರ್ವಾರ್ಚನಾಸೂದೃತಾಃ .. 40.50..
 .. ಇತಿ ಶಾಂತ್ಯಧ್ಯಾಯಃ 4 ..

.. ಅಥ ಶಾಂತ್ಯಧ್ಯಾಯಃ 5 ..

ಈಶ್ವರ ಉವಾಚ .
 (ಪರ್ವತನಾಗರೌಶಾಂತಿಃ)
 ಸಿದ್ಧಿಮಾಶು ಪ್ರಯಚ್ಛಂತು ನಿತ್ಯಮೇವ ಸಮಾಹಿತಾಃ .
 ಪರ್ವತಾಃ ಸರ್ವತಃ ಸರ್ವೇ ಪರ್ವತ್ಯಶ್ಚ ಮಹರ್ಥಿಕಾಃ .. 41.7..
 ಶಿವಭಕ್ತಾಃ ಸುಮನಸಃ ಶಾಂತಿಂ ಕುರ್ವಂತು ಮೇ ಸದಾ .
 ಸಮುದ್ರಾಃ ಸರಿತಃ ಸರ್ವೇ ಸಾಗರಾಶ್ಚ ಮಹರ್ಥಿಕಾಃ .. 41.8..
 ರತ್ನಗರ್ಭಾಶ್ಚ ವಿವಿಧಾ ಯೇ ಚಾನ್ಯೇ ಸಾಗರಾ ಭುವಿ .
 ರುದ್ರಪೂಜಾಪರಾ ನಿತ್ಯಂ ಕುರ್ವಂತು ಮಮ ಶಾಂತಿಕಂ .. 41.9..
 (ರಾಕ್ಷಸಶಾಂತಿಃ)
 ರಾಕ್ಷಸಾಃ ಸರ್ವತಃ ಸರ್ವೇ ರಾಕ್ಷಸಾ ಘೋರಾರೂಪಿಣಃ .
 ರಾಕ್ಷಸಾ ಯೇ ಮಹಾವೀರ್ಯಾ ರಾಕ್ಷಸಾಶ್ಚ ಮಹಾಬಲಾಃ .. 41.10..
 ಸ್ಥಲಸ್ಥಾ ರಾಕ್ಷಸಾ ಯೇ ಚ ಅಂತರಿಕ್ಷೇ ಚ ರಾಕ್ಷಸಾಃ .
 ಪಾತಾಲೇ ರಾಕ್ಷಸಾ ಯೇ ತು ನಿತ್ಯಂ ರುದ್ರಾರ್ಚನೇ ರತಾಃ .. 41.11..
 (ಪ್ರೇತಪಿಶಾಚಾದಿಶಾಂತಿಃ)
 ಭೈರವಂ ಯಸ್ಯ ರೂಪಂ ತು ಪ್ರೇತಭಸ್ಮಾವಗುಂಠಿತಂ .
 ಅನೇಕರೂಪಧಾರಿಣ್ಯೋ ಡಾಕಿನೈಶ್ಚ ಮಹಾಬಲಾಃ .. 41.12..
 ಅಂತರಿಕ್ಷಗತಾ ಯಾಶ್ಚ ಡಾಕಿನ್ಯಃ ಸ್ವರ್ಗಸಂಸ್ಥಿತಾಃ .
 ಪಾತಾಲೇ ಭೂತಲೇ ಯಾಶ್ಚ ಗಿರಿದುರ್ಗೇಷು ಯಾಃ ಸ್ಥಿತಾಃ .. 41.13..
 ರುದ್ರಪ್ರಣಾಮಪರಮಾ ರುದ್ರಪೂಜಾಪರಾಃ ಸ್ಥಿತಾಃ .
 ತೃತೀಯಂ ಲೋಚನಂ ಖಡ್ಗಂ ತ್ರಿಶೂಲಂ ಕರಪಲ್ಲವೇ .. 41.14..

ತೇಜಸಾ ತಸ್ಯ ದೇವಸ್ಯ ಶಾಂತಿಂ ಕುರ್ವಂತು ಮೇ ಸದಾ .
ಸರ್ವತೋ ಭೂತರೂಪಾಢ್ಯಾ ಮಹಾಭೂತಾ ಮಹೋಜ್ವಲಾಃ .. 41.15..
ಸರ್ವಭೂತಸ್ಥಿತಾಃ ಸೌಮ್ಯಾಃ ಸರ್ವೇ ಭೂತಾ ಮನೋಜವಾಃ .
ಅಂತರಿಕ್ಷೇ ಚ ಯೇ ಭೂತಾ ಯೇ ಭೂತಾ ಭುವಿ ಸಂಸ್ಥಿತಾಃ .. 41.16..
ಪಾತಾಲೇ ಭೂತಲೇ ಭೂತಾ ಯೇ ಚ ಭೂತಾಸ್ತ್ರಿಘಾಮಕಾಃ .
ಖಟ್ಟಾಂಗಂ ಯಸ್ಯ ವಿಮಲಂ ಕಪಾಲಂ ಕರಪಲ್ಲವೇ .. 41.17..
ತೇಜಸಾ ತಸ್ಯ ದೇವಸ್ಯ ಶಾಂತಿಂ ಕುರ್ವಂತು ಮೇ ಸದಾ .
ಪ್ರೇತಾಃ ಪ್ರೇತಗಣಾಃ ಸರ್ವೇ ಸುಪ್ರೀತಾಃ ಸರ್ವತೋಮುಖಂ .. 41.18..
ಅಂತರಿಕ್ಷೇ ಚ ಯೇ ಪ್ರೇತಾ ಯೇ ಪ್ರೇತಾ ದಿವಿ ಸಂಸ್ಥಿತಾಃ .
ಪಾತಾಲೇ ಭೂತಲೇ ಚೈವ ಯೇ ಪ್ರೇತಾಃ ಕಾಮರೂಪಿಣಾಃ .. 41.19..
ಶೃಶಾನಂ ನಿಲಯೋ ಯಸ್ಯ ವೃಷಭೋ ಯಸ್ಯ ವಾಹನಂ .
ತೇಜಸಾ ತಸ್ಯ ದೇವಸ್ಯ ಶಾಂತಿಂ ಕುರ್ವಂತು ಮೇ ಸದಾ .. 41.20..
ಯೇ ಪಿಶಾಚಾ ಮಹಾವೀರ್ಯಾ ಯೇ ಪಿಶಾಚಾ ಮಹರ್ಥಿಕಾಃ .
ಯೇ ಪಿಶಾಚಾ ಭೀಷಣಾಶ್ಚ ಪಿಶಾಚಾಃ ಕಾಮರೂಪಿಣಾಃ .. 41.21..
ನಾನಾರೂಪಧರಾಃ ಸರ್ವೇ ಸರ್ವೇ ಸತ್ತ್ವಗುಣೋತ್ತರಾಃ .
ಅಂತರಿಕ್ಷೇ ಪಿಶಾಚಾ ಯೇ ಸ್ವರ್ಗೇ ಯೇ ಪಿಶಾಚಕಾಃ .. 41.22..
ಭೂತಲೇ ಯೇ ಪಿಶಾಚಾ ಯೇ ಪಾತಾಲತಲವಾಸಿನಃ .
ಚಂದ್ರಾರ್ಧಂ ಮಸ್ತಕೇ ಯಸ್ಯ ಯಸ್ಯ ಭಸ್ಮ ವಿಭೂಷಣಂ .. 41.23..
ತೇಜಸಾ ತಸ್ಯ ದೇವಸ್ಯ ಶಾಂತಿಂ ಕುರ್ವಂತು ಮೇ ಸದಾ .
ಅಪಸ್ಮಾರಗ್ರಹಾಃ ಸರ್ವೇ ಸರ್ವೇ ಚಾಪಿ ಜ್ವರಗ್ರಹಾಃ .. 41.24..
ಗರ್ಭಬಾಲಗ್ರಹಾ ಯೇ ತು ನಾನಾರೋಗಗ್ರಹಾಶ್ಚ ಯೇ .
ಅಂತರಿಕ್ಷೇ ಗ್ರಹಾ ಯೇ ಚ ಸ್ವರ್ಗೇ ಯೇ ಚ ಗ್ರಹೋತ್ತರಾಃ .. 41.25..
ಪಾತಾಲೇ ಭೂತಲೇ ಯೇ ಚ ಯೇ ಗ್ರಹಾಃ ಸರ್ವತೋ ದಿಶಃ .
ಕಂಠೇ ಯಸ್ಯ ಮಹಾನೀಲಂ ಭೂಷಣಂ ಯಸ್ಯ ಪನ್ನಗಾಃ .. 41.26..
ತೇಜಸಾ ತಸ್ಯ ದೇವಸ್ಯ ಶಾಂತಿಂ ಕುರ್ವಂತು ಮೇ ಸದಾ .
ಇತಿ ದೇವಾದಯಃ ಸರ್ವೇ ಶಿವಜ್ಞಾನವಿಧಾಯಿನಃ .. 41.27..
ಕುರ್ವಂತು ಶಾಂತಿಂ ಜಗತಃ ಶಿವಭಕ್ತೇಷು ಸರ್ವದಾ .
--
ಶಿವಜ್ಞಾನಪರೋ ಭೂತ್ವಾ ಸ್ತುತ್ವೈವಂ ಶಿವಭಕ್ತಕಾನ್ .. 41.28..
ಶಿವಧ್ಯಾನಪರೋ ಭೂತ್ವಾ ಏತತ್ಸೋತ್ರಮುದೀರಯೇತ್ .
ಇತ್ಯುಕ್ತ್ವಾ ದೇವದೇವಸ್ಯ ಸನ್ನಿಧೌ ನಂದಿಕೇಶ್ವರಃ .. 41.29..

ಕೃತಾಂಜಲಿಪುಟೋ ಭೂತ್ವಾ ದೇವಂ ತುಷ್ಟಾವ ಹೃಷ್ಟಧೀಃ .
ನಂದಿಕೇಶ್ವರ ಉವಾಚ .

--

ಜಯಾತ್ಮಯೋಗಸಂಸ್ಥಾಯ ಜಯ ಸಂಶುದ್ಧಚೇತನೇ .. 41.30..
ಜಯದಾನೇಕರೂಪಾಯ ಜಯೇಶಾಯ ನಮೋಽಸ್ತು ತೇ
ಜಯೋತ್ತಮಾಯ ದೇವಾಯ ಜಯಕಲ್ಯಾಣರೂಪಿಣೇ .. 41.31..
ಜಯ ಪ್ರಣಷ್ಟಮೋಹಾಯ ಜಯಾಜಯ್ಯಾಯ ತೇ ನಮಃ .
ಜಯ ಶರ್ವಾಯ ದೇವಾಯ ಸರ್ವೇಶಾಯ ಮಹಾತ್ಮನೇ .. 41.32..
ಜಯಲಕ್ಷ್ಮೀವಿಧಾನಾಯ ಜಯ ಕೀರ್ತಿವಿಧಾಯಿನೇ .
ಜಯ ವಾಕ್ಯವಿಶುದ್ಧಾಯ ಅತೀತಾಯ ನಮೋ ನಮಃ .. 41.33..
ಜಯ ವಿಷ್ಣುಂಧ್ರವಂದ್ಯಾಯ ಶಿವಶಾಂತಾಯ ತೇ ನಮಃ .
ಜಯ ವಿಜ್ಞಾನಶುದ್ಧದಾಯ ಸರ್ವವ್ಯಾಪಿನ್ನಮೋ ನಮಃ .. 41.34..
ಜಯ ಕಾಂತಾರ್ಥದೇಹಾಯ ಜಯ ಚಂದ್ರಾರ್ಥಧಾರಿಣೇ .
ಜಯ ದೇವಾಧಿದೇವಾಯ ಜಯ ರುದ್ರಾಯ ತೇ ನಮಃ .. 41.35..
ಜಯ ತ್ರಿಭುವನೇಶಾಯ ಜಯ ವಿಖ್ಯಾತಮೂರ್ತಯೇ .
ಜಯಾಧಾರಾಯ ಶರ್ವಾಯ ಜಗತ್ಕರ್ತೃ ನಮೋ ನಮಃ .. 41.36..
ಜಯ ನಿರ್ಮಲದೇಹಾಯ ಜಯ ಸರ್ವಾರ್ಥದಾಯಿನೇ .
ಜಯ ಭರ್ತೃ ಚ ಹಂತ್ರೇ ಚ ಜಯ ತ್ರಿಪುರಭೇದಿನೇ .. 41.37..
ಜಯ ಮನ್ಮಥನಾಶಾಯ ಸರ್ವೇಶಾಯ ನಮೋ ನಮಃ ..
.. ಇತಿ ಶಾಂತ್ಯಧ್ಯಾಯಃ 5 ..

.. ಅಥ ಶಾಂತ್ಯಧ್ಯಾಯಫಲಕಥನಂ ..

ಸ್ಕಂದ ಉವಾಚ .
ಜೈಗೀಷವ್ಯ ಮಹಾಭಾಗ ಶಿವಪ್ರೋಕ್ತಾಶ್ಚ ಶಾಂತಯಃ .. 41.30..
ಸರ್ವೇಷಾಂ ಶಾಂತಿಕಾಧ್ಯಾಯಾನ್ ಶ್ರುತ್ವಾ ಭಕ್ತಿಯುತಾಶ್ಚ ಯೇ .
ಇತ್ಯೇವಂ ಶಾಂತಿಕಾಧ್ಯಾಯಂ ಯಃ ಪಠೇಚ್ಛ್ರಣುಯಾದಪಿ .. 41.39..
ವಿಧೂಯ ಸರ್ವಪಾಪಾನಿ ಶಿವಲೋಕೇ ಮಹೀಯತೇ .
ಕನ್ಯಾರ್ಥಿ ಲಭತೇ ಕನ್ಯಾಂ ಜಯಾರ್ಥಿ ಜಯಮಾಪ್ನುಯಾತ್ .. 41.40..
ಮೋಕ್ಷಾರ್ಥಿ ಲಭತೇ ಮೋಕ್ಷಂ ಧನಾರ್ಥಿ ಧನಮಾಪ್ನುಯಾತ್ .
ಅರ್ಥಕಾಮೋ ಲಭೇದರ್ಥಂ ಪುತ್ರಕಾಮೋ ಬಹೂನ್ ಸುತಾನ್ .. 41.41..
ವಿದ್ಯಾರ್ಥಿ ಲಭತೇ ವಿದ್ಯಾಂ ಯೋಗಾರ್ಥಿ ಯೋಗಮಾಪ್ನುಯಾತ್ .

ರಾಜ್ಯಾರ್ಥೀ ಲಭತೇ ರಾಜ್ಯಂ ಗ್ರಾಮಾರ್ಥೀ ಗ್ರಾಮಮಾಪ್ನುಯಾತ್ .. 41.42..
 ಗರ್ಭಿಣೀ ಲಭತೇ ಪುತ್ರಂ ಕನ್ಯಾ ವಿಂದತಿ ಸತ್ಪತಿಂ .
 ಯೋ ಯಾನ್ ಕಾಮಯತೇ ಕಾಮಾನ್ ಮಾನವಃ ಶ್ರವಣಾದಿಹ .. 41.43..
 ತತ್ಸರ್ವಂ ಶೀಘ್ರಮಾಪ್ನೋತಿ ದೇವಾನಾಂ ಚ ಪ್ರಿಯೋ ಭವೇತ್ .
 ಶ್ರುತ್ವಾಶ್ಚಾಧ್ಯಾಯಮಿಮಂ ಪುಣ್ಯಂ ಸಂಗ್ರಾಮಂ ಪ್ರವಿಶೇನ್ನೃಪಃ .. 41.44..
 ಸ ನಿರ್ಜಿತ್ಯಾಶು ಶತ್ರುನ್ ವೈ ಕಲ್ಯಾಣೈಃ ಪರಿಪೂರ್ಯತೇ .
 ಅಕ್ಷಯಂ ಮೋದತೇ ಕಾಲಮತಿರಸ್ತೃತಶಾಸನಃ .. 41.45..
 ಸರ್ವವ್ಯಾಧಿವಿನಿರ್ಮುಕ್ತಃ ಪುತ್ರಪೌತ್ರೈಃ ಪ್ರತಿಷ್ಠಿತಃ .
 ಶಾಂತ್ಯಧ್ಯಾಯಮಿಮಂ ಪುಣ್ಯಮುದ್ದಿಶ್ಯಾಪಿ ಸಕೃತ್ಪರೇತ್ .. 41.46..
 ತಸ್ಯ ರೋಗಾ ನ ಬಾಧಂತೇ ವಾತಪಿತ್ತಾದಿಸಂಭವಾಃ .
 ನಾಕಾಲಮರಣಂ ತಸ್ಯ ಸರ್ವೈಶ್ಚಾಪಿ ನ ದಶ್ಯತೇ .. 41.47..
 ವಿಷಂ ನಾಕ್ರಮತೇ ದೇಹೇ ನ ಜಡತ್ವಂ ನ ಮೂಕತಾ .
 ನೋಪಸರ್ಗಭಯಂ ತಸ್ಯ ನಚೋತ್ಪಾತಭಯಂ ತಥಾ .. 41.48..
 ನಾಭಿಚಾರಕೃತ್ಪ್ರದೀರ್ಘೈರ್ಲಿಪ್ಯತೇ ಸ ಕದಾಚನ .
 ಸರ್ವಕಾಮಸಮೃದ್ಧಾರ್ಥೋ ಯಃ ಪರೇತ್ಪು ದಿನೇ ದಿನೇ .. 41.49..
 ನಿತ್ಯಮೂರ್ಜಿತಭಕ್ತ್ಯಾ ಚ ವ್ಯಾಘಾತಾದಿ ವಿವರ್ಜಿತಃ .
 (ನಿತ್ಯಮೂರ್ಜಿತಭಕ್ತ್ಯಾ ಚ ದುರ್ಗವ್ಯಾಘಾತವರ್ಜಿತಃ .)
 ಯತ್ಪುಣ್ಯಂ ಸರ್ವತೀರ್ಥಾನಾಂ ಗಂಗಾದೀನಾಂ ವಿಶೇಷತಃ .. 41.50..
 ಯತ್ಪುಣ್ಯಂ ಕೋಟಿಗುಣಿತಂ ಪ್ರಾಪ್ನೋತಿ ಶ್ರವಣಾದಿಹ .
 ದಶಾನಾಂ ರಾಜಸೂಯಾನಾಮಗ್ನಿಷ್ಟೋಮಶತಸ್ಯ ಚ .. 41.51..
 ಶ್ರವಣಾತ್ಫಲಮಾಪ್ನೋತಿ ಕೋಟಿಕೋಟಿಗುಣೋತ್ತರಂ .
 ಕೋಟಿಜನ್ಮಸು ಯತ್ಪುಣ್ಯಂ ಜನಾರ್ದನಸುಪೂಜಯಾ .. 41.52..
 ತತ್ಪುಣ್ಯಂ ಕೋಟಿಗುಣಿತಂ ಪ್ರಾಪ್ನೋತಿ ಶ್ರವಣಾದಿಹ .
 ಅವಧ್ಯಃ ಸರ್ವಭೂತಾನಾಮನ್ಯೇಷಾಂ ಚ ವಿಶೇಷತಃ .. 41.53..
 ಜೀವೇದ್ವರ್ಷಶತಂ ಸಾಗ್ರಂ ಸರ್ವವ್ಯಾಧಿವಿವರ್ಜಿತಃ .
 ಗೋಘ್ನಶ್ಚೈವ ಕೃತಘ್ನಶ್ಚ ಭೂಣಹಾ ಗುರುತಲ್ಪಗಃ .. 41.54..
 ಶರಣಾಗತಘಾತೀ ಚ ಮಿತ್ರವಿಶ್ವಾಸಘಾತಕಃ .
 ದುಷ್ಟಪಾಪಸಮಾಚಾರಃ ಮಾತೃಹಾ ಪಿತೃಹಾ ತಥಾ .. 41.55..
 ಶ್ರವಣಾದಸ್ಯ ಭಾವೇನ ಮುಚ್ಯತೇ ಸರ್ವಪಾತಕೈಃ .
 ಶಾಂತ್ಯಧ್ಯಾಯಮಿಮಂ ಪುಣ್ಯಂ ನ ದೇಯಂ ಯಸ್ಯ ಕಸ್ಯಚಿತ್ .. 41.56..
 ಶಿವಭಕ್ತಾಯ ದಾತವ್ಯಂ ಶಿವೇನ ಕಥಿತಂ ಪುರಾ .
 ನಿತ್ಯಮೂರ್ಜಿತಭಕ್ತಿಶ್ಚ ಭಕ್ತಿವ್ಯಾಘಾತವರ್ಜಿತಃ .. 41.57..

ಸರ್ವಕಾಮಸಮೃದ್ಧಾರ್ಥೋ ಯಃ ಪಠೇತ್ಪು ದಿನೇ ದಿನೇ .

ತಸ್ಮಾದ್ ಭಕ್ತ್ಯಾ ಪುಣ್ಯದೋಷಯಂ ಶ್ರೋತವ್ಯಃ ಶಿವಮಿಚ್ಛತಾ .. 41.58..

ಈಶ್ವರ ಉವಾಚ .

ಶಾಂತ್ಯಧ್ಯಾಯವರಾನ್ ಶಿವೇ ಹೃದಿ ಗತಾನ್ ಕುರ್ವನ್ ಸ ಶಾಂತಿಂ ಲಭೇತ್
ರೋಗಾಣಾಮಯುತಾತ್ ತಥಾ ನೃಪಭಯಾದ್ಭೂಪೋಽಪಿ ಮುಕ್ತೋ ಭವೇತ್ .

ಚೋರಾರಿಪ್ರಭವಾದಧೋಗ್ರಹಭವಾಪಸ್ಮಾರದೋಷಾದ್ ಗ್ರಹೈ-

ಸದ್ಯೋ ಮುಚ್ಯತ ಏವ ಶಾಂತಿಕಜಪಾದ್ಭೂತೋಽಥ ಮುಕ್ತೋ ಭವೇತ್ .. 41.59..

ಯುಕ್ತಾ ಏವ ಭವಂತಿ ಶುದ್ಧಹೃದಯಾ ಮಯ್ಯೇವ ಸಕ್ತಾಃ ಶಿವೇ

ಶಶ್ವತ್ತೇ ಭುವನಾವನೇ ದ್ವಿಜವರಾಃಸ್ವಾಲೋಕನೇ ಕಿಂಪುನಃ .

ವ್ಯಕ್ತಾವ್ಯಕ್ತಗತೀಷು ತೇಷು ಸುಲಭೋ ಮೋಕ್ಷೋಕ್ಷತಾಂಗೇಷು ವೈ

ವಕ್ತವ್ಯಂ ಕಿಮುಮಾಸಹಾಯ ಚರಣಾಂಭೋಜಪ್ರಭಾವಾದರಾಃ .. 41.60..

.. ಇತಿ ಶಾಂತ್ಯಧ್ಯಾಯಫಲಕಥನಂ ..

.. ಇತಿ ಶಿವರಹಸ್ಯಾಂತರ್ಗತೇ ಈಶ್ವಾರಾದಿಪ್ರೋಕ್ಷಂ ಶಾಂತ್ಯಧ್ಯಾಯಃ ಸಂಪೂರ್ಣಃ ..

- .. ಶ್ರೀಶಿವರಹಸ್ಯಂ . ಮಹಾದೇವಾಖ್ಯಾಃ ಏಕಾದಶಮಾಂಶಃ . ಅಧ್ಯಾಯಃ 37-42..

- .. shrIshivarahasyam . mahAdevAkhyāH ekAdashamAMshaH . adhyAyaH 37-42..

Notes:

Śiva ಶಿವ advises about Śāntyadhyāyaḥ ಶಾಂತ್ಯಧ್ಯಾಯಃ that comprises of prayers for granting Śānti ಶಾಂತಿ wrt the several aspects mentioned therein.

The Śloka-s from Chapters 37 to 42 have been combined on this page as Śāntyadhyāyaḥ 1-5 ಶಾಂತ್ಯಧ್ಯಾಯಃ 1-5 and Śāntyadhyāyaphalakathanam ಶಾಂತ್ಯಧ್ಯಾಯಫಲಕಥನಂ for seamless reading.

Proofread by Ruma Dewan

Ishvaradiproktam Shantyadhyayah

pdf was typeset on November 2, 2024

Please send corrections to sanskrit@cheerful.com

